



မှတ်ပုံတင်ထားသော
မိသားစုကလေးစောင့်ရှောက်ရေးအိမ်များအတွက်
စည်းမျဉ်းများ

7/2022 တွင် ပြင်ဆင်ထားသည်
Oregon Department of Education Early Learning Division
Office of Child Care
503-947-1400 • 1-800-556-6616

ဤစာမျက်နှာကို တမင်အလွတ်ချန်ထားခြင်း ဖြစ်ပါသည်

ဌာနခွဲ 205 စည်းမျဉ်းများ

မှတ်ပုံတင်ထားသော မိသားစုကလေးစောင့်ရှောက်ရေးအိမ်များအတွက်

မာတိကာ

414-205-0000 ရည်ရွယ်ချက်	4
414-205-0010 အဓိပ္ပါယ်ဖွင့်ဆိုချက်များ	5
414-205-0020 မှတ်ပုံတင်လျှောက်လွှာ	9
414-205-0035 အထွေထွေ သတ်မှတ်ချက်များ	10
414-205-0040 စောင့်ရှောက်မှုပေးသူနှင့် အိမ်ထဲရှိ အခြားသူများ	12
414-205-0055 သင်တန်းသတ်မှတ်ချက်များ	14
414-205-0065 စောင့်ရှောက်ခံ ကလေးများ.....	17
414-205-0075 ကလေးများကို ကြီးကြပ်ခြင်း	17
414-205-0085 လမ်းညွှန်ချက်နှင့် စည်းကမ်း	18
414-205-0090 လှုပ်ရှားမှု အစီအစဉ်များ	19
414-205-0100 ကျန်းမာရေး	21
414-205-0105 သောက်သုံးရေတွင် ခဲဓာတ်ရှိ၊ မရှိ စစ်ဆေးခြင်း	26
414-205-0110 ဘေးကင်းရေး	29
414-205-0120 သန့်ရှင်းရေး	34
414-205-0130 မှတ်တမ်းထိန်းသိမ်းခြင်း	36
414-205-0140 ညစောင့်ရှောက်မှု	37
414-205-0150 စည်းမျဉ်း ခြွင်းချက်များ	38
414-205-0160 တိုင်ကြားချက်များ	38
414-205-0170 ဆိုင်းငံ့ခြင်း၊ ငြင်းဆိုခြင်း၊ ပြန်လည်ရုပ်သိမ်းခြင်း၊ တွေ့ရှိချက်များ ပြန်လည်သုံးသပ်ခြင်းနှင့် တရားမပြစ်ဒဏ်များ	39

414-205-0000 ရည်ရွယ်ချက်

- (1) အော်ရီဂွန် အုပ်ချုပ်ရေးစည်းမျဉ်းများ (OAR) 414-205-0000 မှ 414-205-0170 အထိသည် မိသားစုကလေးစောင့်ရှောက်မှုပေးသူများကို မှတ်ပုံတင်ခြင်းအတွက် ကလေးစောင့်ရှောက်ရေးရုံး (OCC) ၏ အနိမ့်ဆုံးသတ်မှတ်ချက်များဖြစ်သည်။ ဤစည်းမျဉ်းများ၏ ရည်ရွယ်ချက်မှာ မိမိတို့၏ နေအိမ်ပြင်ပတွင် ပြုစုစောင့်ရှောက်ခံရသည့်အခါ ကလေးများ၏ ကျန်းမာရေး၊ ဘေးကင်းရေးနှင့် စိတ်ချမ်းသာပျော်ရွှင်ရေးကို ကာကွယ်ရန်ဖြစ်သည်။
- (2) အောက်ပါအခြေအနေများတွင် ကလေးပြုစုစောင့်ရှောက်သူများအတွက် မှတ်ပုံတင်ရန် လိုအပ်သည်-
 - (a) ရံဖန်ရံခါ အခြေခံအကြောင်းရင်းမှလွဲ၍နှင့်
 - (b) OAR 414-205-0065 ပါ ကန့်သတ်ချက်များနှင့် သက်ဆိုင်သည့်သူ၏ ကလေးများမှလွဲ၍ မိသားစုတစ်စုနှင့်အထက်မှ ကလေးသုံးဦးနှင့်အထက်အတွက် မည်သည့်အချိန်တွင်မဆို တစ်ကြိမ်။
- (3) ဖယ်ရှားခြင်း၊ အကြောင်းရင်းဖြင့် ငြင်းဆိုခြင်း သို့မဟုတ် တရားစွဲဆိုရာတွင် မိမိဆန္ဒအလျောက် လက်လျှော့ခြင်းကြောင့် နောက်ခံအချက်အလက် ဗဟိုမှတ်ပုံတင်ဌာနတွင် စာရင်းမသွင်းထားသော ပုဂ္ဂိုလ်များသည် ORS 329A.252 အရ အရပ်ဘက်ဥပဒေမှ သတ်မှတ်ထားသည့် စတုတ္ထအဆင့်အတွင်းရှိ မိမိတို့ကိုယ်ပိုင်ကလေးများ သို့မဟုတ် ဆွေမျိုးတော်စပ်သော ကလေးများကိုသာ ပြုစုစောင့်ရှောက်နိုင်သည်။
- (4) ဤစည်းမျဉ်းများသည် ပေးအပ်ထားသော စောင့်ရှောက်မှုနှင့် မသက်ဆိုင်ပါ-
 - (a) ကလေးအိမ်၌၊
 - (b) 414-205-0000(3) တွင် သတ်မှတ်ထားသည့်အတိုင်းမှလွဲ၍ OAR 414-205-0065 ပါ ကန့်သတ်ချက်များနှင့် သက်ဆိုင်သော စောင့်ရှောက်မှုပေးသူ၏ ကလေးများမပါဝင်သည့် ကလေးသုံးဦး သို့မဟုတ် ထိုထက်နည်းသော ကလေးများအတွက်၊
 - (c) 414-205-0000(3) တွင် သတ်မှတ်ထားသည့်အတိုင်း စောင့်ရှောက်မှုပေးသူ၏ ကလေးများ မပါဝင်ဘဲ မိသားစုတစ်စုမှ ကလေးများအတွက်၊
 - (d) 414-205- 0000(3) တွင် သတ်မှတ်ထားသည့်အတိုင်းမှလွဲ၍ ကလေးပြုစုစောင့်ရှောက်မှုပေးခြင်းတွင် သာမန်အားဖြင့် ပါဝင်ခြင်းမရှိသူတစ်ဦးမှ ရံဖန်ရံခါတွင်၊
 - (e) ကလေး၏ မိဘ၊ တရားဝင် အုပ်ထိန်းသူ သို့မဟုတ် မိဘ၏ ကိုယ်စား ဆောင်ရွက်နေသူမှ၊
 - (f) ပြုစုစောင့်ရှောက်မည့် ကလေးများနှင့် သွေးသားတော်စပ်သော၊ အိမ်ထောင်ပြုခြင်း သို့မဟုတ် မွေးစားခြင်းအားဖြင့် တော်စပ်သော ပုဂ္ဂိုလ်မှ၊ သို့မဟုတ်
 - (g) အမှုကိုစွတစ်ခုစီအပေါ် အခြေခံ၍ OCC မှ သတ်မှတ်ထားသည့်အတိုင်း ကလေး၏ ထပ်တိုးမိသားစုတွင် ပါဝင်သော သူတစ်ဦးမှ သို့မဟုတ်၊
 - (h) 414- 205-0000(3) တွင် သတ်မှတ်ထားသည့်မှလွဲ၍ မူကြိုကလေးများအတွက် အဓိကအားဖြင့် ပညာရေးပိုင်းတွင် လေးနာရီကြာ သို့မဟုတ် တစ်ရက်အောက် စောင့်ရှောက်မှုပေးပြီး မူကြိုအရွယ် ကလေးများ မရှိသည့် အဆောက်အအုံတွင် တစ်ရက်လျှင် လေးနာရီအထက်ကြာ စောင့်ရှောက်မှုပေးသော ပုဂ္ဂိုလ်တစ်ဦးမှ။
- (5) မှတ်ပုံတင်ခြင်းမှ ကင်းလွတ်ခွင့်ရှိသော မိသားစုကလေးစောင့်ရှောက်မှုပေးသူတိုင်းသည် မှတ်ပုံတင်ရန်အတွက် လျှောက်ထားနိုင်ပါသည်။
- (6) ဤစည်းမျဉ်းများသည် စောင့်ရှောက်မှုပေးသူမှ ကလေးပြုစုစောင့်ရှောက်ရေးလုပ်ငန်းကို လုပ်ဆောင်နေသည့် နာရီပိုင်းအတွင်းသာ သက်ရောက်မှုရှိသည်။

414-205-0010 အဓိပ္ပါယ်ဖွင့်ဆိုချက်များ

- (1) "ပြုစောင့်ရှောက်သူ" ဆိုသည်မှာ မှတ်ပုံတင်ထားသော မိသားစုကလေးစောင့်ရှောက်ရေးအိမ်တွင် ကလေးများကို ပြုစောင့်ရှောက်ပေးပြီး ပြုစောင့်ရှောက်မှု၊ ကြီးကြပ်မှုနှင့် လမ်းညွှန်မှုတို့ကို ပံ့ပိုးပေးလျက် ကလေးများနှင့်အတူ တိုက်ရိုက်အလုပ်လုပ်သည့် စောင့်ရှောက်မှုပေးသူအပါအဝင် မည်သည့်ပုဂ္ဂိုလ်ကိုမဆို ဆိုလိုသည်။
- (2) "နောက်ခံအချက်အလက် ဗဟိုမှတ်ပုံတင်ဌာန" (CBR) ဆိုသည်မှာ ORS 329A.030 နှင့် OAR 414-061-0000 မှ 414-061- 0120 အထိအရ အော်ရီဂွန်ရှိ ကလေးစောင့်ရှောက်ရေးအိမ်တစ်ခုနှင့် ချိတ်ဆက်ဆောင်ရွက်ရန် ခွင့်ပြုချက်ရထားသော ပုဂ္ဂိုလ်များကို occ မှ မှတ်ပုံတင်သည့်ဌာနဖြစ်သည်။
 - (a) 'CBR စာရင်းသွင်းခြင်း' ဆိုသည်မှာ အော်ရီဂွန်ပြည်နယ်ရဲတပ်ဖွဲ့၏ ရာဇဝတ်မှုမှတ်တမ်းများ စစ်ဆေးခြင်း၊ ကလေးသူငယ်နှိပ်စက်ညှဉ်းပန်းမှုနှင့် လျစ်လျူရှုမှုမှတ်တမ်းများ စစ်ဆေးခြင်း၊ အရွယ်ရောက်ပြီးသူ ကာကွယ်ရေးဝန်ဆောင်မှုများ စစ်ဆေးခြင်းနှင့် မွေးစားစောင့်ရှောက်မှု အသိအမှတ်ပြုလက်မှတ်နှင့် FBI မှတ်တမ်းများ စစ်ဆေးခြင်းတို့ပြီးနောက် CBR တွင် စာရင်းသွင်းရန် 5 နှစ်တာကာလအတွက် ခွင့်ပြုချက်ဖြစ်သည်။
 - (b) 'CBR အခြေအနေအလျောက် စာရင်းသွင်းခြင်း' ဆိုသည်မှာ အော်ရီဂွန်ပြည်နယ် ရဲတပ်ဖွဲ့၏ မှတ်တမ်းများ စစ်ဆေးခြင်းနှင့် ကလေးသူငယ်နှိပ်စက်ညှဉ်းပန်းမှုနှင့် လျစ်လျူရှုမှုမှတ်တမ်းများကို စစ်ဆေးခြင်းတို့ပြီးနောက် CBR တွင် စာရင်းသွင်းရန် ယာယီခွင့်ပြုချက်ဖြစ်သည်။
- (3) "ကလေးစောင့်ရှောက်ရေး" ဆိုသည်မှာ အကြေးငွေဖြင့် သို့မဟုတ် အကြေးငွေမယူဘဲ တစ်နေ့တာ၏ 24 နာရီတစ်ပိုင်းအတွင်း မိဘ၊ တရားဝင်အုပ်ထိန်းသူ သို့မဟုတ် အုပ်ထိန်းသူ မပါရှိဘဲ ကလေးတစ်ဦးအား ပုံမှန်စောင့်ရှောက်မှု၊ ကြီးကြပ်မှုနှင့် လမ်းညွှန်မှုပေးခြင်း ဖြစ်သည်။
- (4) "စောင့်ရှောက်ခံကလေး" ဆိုသည်မှာ အနည်းဆုံး အသက်ခြောက်ပတ်နှင့် အသက် 13 နှစ်အောက် ကလေးတစ်ဦး သို့မဟုတ် အထူးလိုအပ်ချက်များရှိသည့် အသက် 18 နှစ်အောက် ကလေးတစ်ဦး ဖြစ်သည်။ ကလေးသည် အိမ်တွင်မနေလျှင် စောင့်ရှောက်မှုပေးသူသည် မိဘမရှိသည့်ယာယီအချိန်တွင် ကလေးကို ကြီးကြပ်ရန် တာဝန်ရှိသည်။
- (5) 'အထူးလိုအပ်ချက်များရှိသည့် ကလေး' ဆိုသည်မှာ ရုပ်ပိုင်းဆိုင်ရာ၊ ဖွံ့ဖြိုးမှုဆိုင်ရာ၊ အပြုအမူဆိုင်ရာ၊ စိတ်ပိုင်းဆိုင်ရာ သို့မဟုတ် ဆေးဘက်ဆိုင်ရာ မသန်စွမ်းမှုကြောင့် ၎င်းတို့၏ အသက်အရွယ်အလိုက် သတ်မှတ်ချက်ထက် ကျော်လွန်သော စောင့်ရှောက်မှုအဆင့် လိုအပ်သည့် အသက် 18 နှစ်အောက် ကလေးတစ်ဦးဖြစ်သည်။
- (6) 'တရားမပြစ်ဒဏ်' ဆိုသည်မှာ ဤစည်းမျဉ်းများကို ဖောက်ဖျက်သည့်အတွက် စောင့်ရှောက်မှုပေးသူတစ်ဦးအပေါ် OCC က ချမှတ်သည့် ဒဏ်ငွေဖြစ်သည်။
- (7) 'ကူးစက်ပျံ့နှံ့နိုင်သောရောဂါ' ဆိုသည်မှာ ကူးစက်နိုင်သော ဓာတ်ပစ္စည်း သို့မဟုတ် ၎င်း၏ အဆိပ်အတောက်များကြောင့် ဖြစ်ပေါ်လာသော နာမကျန်းမှုကို ဆိုသည်။
- (8) 'ပိုးသတ်ခြင်း' ဆိုသည်မှာ ဘက်တီးရီးယားများ၊ ဗိုင်းရပ်စ်များ၊ ပိုးမွှားများနှင့် မှိုများအပါအဝင် အန္တရာယ်ရှိသောသက်ရှိများကို ဖျက်ဆီးခြင်း သို့မဟုတ် ပြန်လည်မပေါက်ပွားနိုင်အောင် ဖျက်ဆီးခြင်းအတွက် လုပ်ငန်းစဉ်တစ်ခု အသုံးပြုခြင်းဖြစ်သည်။
- (9) "မိသားစု" ဆိုသည်မှာ သွေးသားတော်စပ်သော၊ အိမ်ထောင်ပြုခြင်း သို့မဟုတ် မွေးစားခြင်းဖြင့် တော်စပ်သော ပုဂ္ဂိုလ်များ သို့မဟုတ် ထိုကဲ့သို့ပတ်သက်မှုများတွင် တွေ့ရသည်များနှင့် အလားတူသော လက်တွေ့ကျသည့် ဆက်ဆံရေးများရှိသော ပုဂ္ဂိုလ်များဖြစ်သည်။
- (10) "မွေးကင်းစကလေး" ဆိုသည်မှာ အနည်းဆုံး အသက် ခြောက်ပတ်မှ အများဆုံး 12 လအထိရှိသော ကလေးဖြစ်သည်။
- (11) 'သူငယ်တန်း-အရွယ်ကလေး' ဆိုသည်မှာ အစိုးရကျောင်းတွင် သူငယ်တန်းတက်ရန် အရည်အချင်းပြည့်မီသော ကလေးဖြစ်သည်။ သူငယ်တန်းအရွယ်ကလေးကို ကျောင်းနေအရွယ်ကလေးဟု သတ်မှတ်သည်။
- (12) "လျှောက်လွှာအသစ်" ဆိုသည်မှာ အကျုံးဝင်သည့်မှတ်ပုံတင်မရှိသေးသော လျှောက်ထားသူမှ တင်သွင်းထားသည့် မှတ်ပုံတင်လျှောက်လွှာဖြစ်သည်။
- (13) "ညစောင့်ရှောက်မှု" ဆိုသည်မှာ မိသားစုကလေးစောင့်ရှောက်ရေးအိမ်တွင် တစ်ညတာလုံး သို့မဟုတ် ညတစ်ပိုင်းခန့် အိပ်နေသော ကလေးအား ပြုစောင့်ရှောက်ခြင်းဖြစ်သည်။

- (14) 'OCC' ဆိုသည်မှာ ပညာရေးဌာန၏ အစောပိုင်းသင်ယူမှုဌာန၊ ကလေးစောင့်ရှောက်ရေးရုံးဖြစ်သည်။
- (15) "ရံဖန်ရံခါ" ဆိုသည်မှာ ကလေးများ ကျောင်းမတက်သည့် နွေရာသီ သို့မဟုတ် အခြားအားလပ်ရက်များအတွင်းအပါအဝင် အကန့်အသတ်မရှိသော ဖြစ်တောင့်ဖြစ်ခဲ သို့မဟုတ် ပြတ်တောင်းပြတ်တောင်းကာလ၊ သို့သော် တစ်နှစ်လျှင် ပြက္ခဒိန်ရက် 70 ထက်မပိုသော စောင့်ရှောက်မှုဖြစ်သည်။
- (16) "အော်ရီဂွန် မှတ်ပုံတင်ဌာန" ဆိုသည်မှာ ကလေးသူငယ်ပြုစောင့်ရှောက်ရေးနှင့် ပညာရေးတွင် လုပ်ကိုင်နေသူများ၏ လေ့ကျင့်ရေးနှင့် ပညာရေးကို မှတ်တမ်းတင်ပေးသည့် ပေါ့လ်လန်းပြည်နယ်တက္ကသိုလ်ရှိ အော်ရီဂွန် ကလေးသူငယ်ပြုစောင့်ရှောက်ရေးနှင့် ပညာရေးဆိုင်ရာ အသက်မွေးဝမ်းကြောင်း ဖွံ့ဖြိုးတိုးတက်ရေး စင်တာရှိ စေတနာ့ဝန်ထမ်း မှတ်ပုံတင်ဌာနဖြစ်သည်။
- (17) 'ကူးစက်ပျံ့နှံ့နိုင်သောရောဂါဖြစ်ပွားခြင်း' ဆိုသည်မှာ သံသယဖြစ်ဖွယ် ဘုံရင်းမြစ်တစ်ခုနှင့် ဆက်စပ်နေသည့် သီးခြားအိမ်ထောင်စုများမှ ရောဂါဖြစ်ပွားမှုနှစ်ခုကို ဆိုလိုသည်။
- (18) 'ပရီဂျက်' ဆိုသည်မှာ အဆောက်အအုံအတွင်းအပြင်နှင့် ကလေးစောင့်ရှောက်မှုအတွက် တိုက်ရိုက်အသုံးမပြုသော နေရာအပါအဝင် လျှောက်လွှာတွင် သတ်မှတ်ထားသော ဖွဲ့စည်းပုံကို ဆိုလိုသည်။
- (19) "မူကြို-အရွယ်ကလေး" ဆိုသည်မှာ အသက် 36 လမှ အစိုးရကျောင်းတွင် သူငယ်တန်းတက်ရန် အရည်အချင်းပြည့်မီသောအသက်အထိရှိသော ကလေးဖြစ်သည်။
- (20) "စောင့်ရှောက်မှုပေးသူ" ဆိုသည်မှာ စောင့်ရှောက်ခံကလေးများအတွက် တာဝန်ရှိသူ၊ ကလေးများ၏ အဓိက ပြုစောင့်ရှောက်သူ၊ မှတ်ပုံတင်လက်မှတ်တွင် အမည်တပ်ထားသူဖြစ်ပြီး မှတ်ပုံတင်ထားသော မိသားစုကလေးစောင့်ရှောက်ရေးအိမ်တွင် နေထိုင်သူတစ်ဦးဖြစ်သည်။
- (21) "မှတ်ပုံတင်ထားသော မိသားစုကလေးစောင့်ရှောက်ရေးအိမ်" ဆိုသည်မှာ အဆိုပါလိပ်စာတွင် လက်ရှိမိသားစုကလေးစောင့်ရှောက်ရေးအတွက် မှတ်ပုံတင်ထားပြီး မိသားစုနေထိုင်သည့်ရပ်ကွက်တွင် ပြုစောင့်ရှောက်ပေးသည့် စောင့်ရှောက်မှုပေးသူ၏ နေထိုင်ရာဖြစ်သည်။
- (22) "မှတ်ပုံတင်ခြင်း" ဆိုသည်မှာ OAR 329A.330 နှင့် OAR 414-205-0000 မှ 414-205-0170 အထိအရ စောင့်ရှောက်မှုပေးသူအိမ်ရှိရာ မိသားစုနေထိုင်သည့်ရပ်ကွက်တွင် ပြုစောင့်ရှောက်ပါက မိသားစုကလေးစောင့်ရှောက်ရေးအိမ်ကို လည်ပတ်လုပ်ဆောင်ရန် OCC မှ မိသားစုကလေးစောင့်ရှောက်မှုပေးသူကို ထုတ်ပေးသည့် စာရွက်စာတမ်းဖြစ်သည်။ မှတ်ပုံတင်ခြင်းကို လိပ်စာတစ်ခုလျှင် စောင့်ရှောက်မှုပေးသူတစ်ဦးနှုန်းဖြင့် ကန့်သတ်ထားသည်။
- (23) "လျှောက်လွှာ သက်တမ်းတိုးခြင်း" ဆိုသည်မှာ မှတ်ပုံတင်ခြင်းကို ဆက်လက်လုပ်ဆောင်လိုသည့် လက်ရှိမှတ်ပုံတင်ထားသော မိသားစုကလေးစောင့်ရှောက်မှုပေးသူမှ တင်သွင်းသည့် မှတ်ပုံတင်လျှောက်လွှာကို ဆိုသည်။
- (24) "လျှောက်လွှာပြန်ဖွင့်ခြင်း" ဆိုသည်မှာ လိပ်စာပြောင်းလဲခြင်းကြောင့် ပိတ်လိုက်ရခြင်းအပါအဝင် မှတ်ပုံတင်သက်တမ်းကုန်ဆုံးသွားသော သို့မဟုတ် ပိတ်ခံထားရသော လျှောက်ထားသူတစ်ဦးမှ တင်သွင်းသည့် မှတ်ပုံတင်လျှောက်လွှာကို ဆိုသည်။
- (25) 'ကန့်သတ်နိုင်သောရောဂါ' ဆိုသည်မှာ ကလေးအား ကလေးပြုစောင့်ရှောက်ရေးသို့ လာရောက်ခြင်းမပြုရန် တားမြစ်ထားသော နာမကျန်းမှု သို့မဟုတ် ကူးစက်ရောဂါကို ဆိုသည်။
- (26) 'ပိုးမွှားသန့်စင်ခြင်း' ဆိုသည်မှာ ရောဂါပိုးများထုတ်လုပ်သည့် သက်ရှိများအပါအဝင် ဘက်တီးရီးယားအရေအတွက်ကို လျှော့ချရန်အတွက် အသုံးအဆောင်များ၊ ပစ္စည်းများနှင့် အရပ်များတွင် ဘေးကင်းသောအဆင့်အထိ အလုံအလောက်အပူပေးသည့် သို့မဟုတ် ဓာတုပြင်းအားပေးသည့် သန့်စင်မှုကို အသုံးပြုခြင်းဖြစ်သည်။
- (27) "ကျောင်းနေအရွယ်ကလေး" ဆိုသည်မှာ အစိုးရကျောင်းတွင် သူငယ်တန်းနှင့်အထက် တက်ရောက်ရန် အရည်အချင်းပြည့်မီသော ကလေးဖြစ်သည်။ ၎င်းတွင် ယခင်စာသင်နှစ်ကုန်မှ သူငယ်တန်းစာသင်နှစ်အစအထိ လများ ပါဝင်သည်။
- (28) "ပြင်းထန်သော တိုင်ကြားချက်" ဆိုသည်မှာ အောက်ပါတို့ကို တိုင်ကြားထားသော တိုင်ကြားချက်ဖြစ်သည်-

(a) လူပုဂ္ဂိုလ်တစ်ဦးမှ မှတ်ပုံတင်ထားသော မိသားစုကလေးစောင့်ရှောက်မှုပေးသူအား အောက်ပါတို့ကို စွပ်စွဲထားခြင်း -

- (A) ကလေးများ အန္တရာယ်ကျရောက်တော့မည်၊
- (B) ဥပဒေအရ ခွင့်ပြုထားသည်ထက် ကလေးများကို ပို၍ ပြုစုစောင့်ရှောက်နေသည်၊
- (C) စောင့်ရှောက်မှုပေးသူသည် OAR 414-205-0085(6) အရ တားမြစ်ထားသော အပြုအမူတွင် ပါဝင်ဆောင်ရွက်နေသည်၊
- (D) ကလေးများကို ကြီးကြပ်နေခြင်း မရှိပါ၊
- (E) အိမ်တွင် မီးလောင်မှု၊ ကျန်းမာရေး သို့မဟုတ် ဘေးကင်းရေး အန္တရာယ် အများအပြား သို့မဟုတ် ဆိုးရွားစွာ ရှိနေသည်၊
- (F) အိမ်တွင် အလွန်အမင်း သန့်ရှင်းမှုမရှိသော အခြေအနေများ ရှိနေသည်၊ သို့မဟုတ်
- (G) OCC ၏ CBR တွင် စာရင်းမသွင်းထားသော အရွယ်ရောက်ပြီးသူများ အိမ်တွင် ရှိနေသည်၊ သို့မဟုတ်

(b) ကလေးပြုစုစောင့်ရှောက်သူသည် ORS 329A.250(4) မှ သတ်မှတ်ထားသည့်အတိုင်း မှတ်ပုံတင်ထားသော မိသားစုကလေးစောင့်ရှောက်မှုပေးသူမဟုတ်ကြောင်းနှင့် ဥပဒေအရခွင့်ပြုထားသည်ထက် ကလေးများကို ပို၍ပြုစုစောင့်ရှောက်နေသည်ဟု ပုဂ္ဂိုလ်တစ်ဦးက စွပ်စွဲထားခြင်း။

(29) "ပြင်းထန်သော ဒဏ်ရာ သို့မဟုတ် ဖြစ်ရပ်" ဆိုသည်မှာ အောက်ပါတို့အနက်မှ တစ်ခုခုကို ဆိုလိုသည်-

- (a) ခွဲစိတ်ရန်လိုအပ်သော ဒဏ်ရာ၊
- (b) ဆေးရုံတက်ရန်လိုအပ်သော ဒဏ်ရာ၊
- (c) အရေးပေါ်ဆေးကုသမှုခံယူရန်လိုအပ်သောဒဏ်ရာ၊
- (d) ဆို့နှင့်ခြင်းနှင့် မမျှော်လင့်ထားသော အသက်ရှူလမ်းကြောင်းဆိုင်ရာ ပြဿနာများ၊
- (e) သတိလစ်မေ့မြောခြင်း၊
- (f) ခေါင်းထိခိုက်၍ သတိမေ့သွားခြင်း၊
- (g) အဆိပ်သင့်ခြင်း၊
- (h) ဆေးအလွန်အကျွံသုံးစွဲခြင်း၊
- (i) အရိုးကျိုးခြင်း၊
- (j) ပြင်းထန်သော ဦးခေါင်း သို့မဟုတ် လည်ပင်း ဒဏ်ရာ၊
- (k) မျက်လုံး၊ ပါးစပ်၊ အရေပြားတွင် ဓာတုပစ္စည်း ထိတွေ့ခြင်း၊ ရှူရှိုက်မိခြင်း သို့မဟုတ် စားသုံးမိခြင်း၊
- (l) မီးလောင်ဒဏ်ရာအားလုံး၊

- (m) အော်တိုထိုးဆေးပေးရန် လိုအပ်သော ဓာတ်မတည့်မှု၊
- (n) ပြင်းထန်သောသွေးထွက်ခြင်း သို့မဟုတ် ချုပ်ရိုးများ၊
- (o) ထိတ်လန့်ခြင်း သို့မဟုတ် စိတ်ရှုပ်ထွေးသောအခြေအနေ၊
- (p) ရေနစ်လှနီးပါး။

(30) "ပြင်းထန်သောချိုးဖောက်မှု" ဆိုသည်မှာ အောက်ပါတို့ကို စွပ်စွဲထားသော ပြင်းထန်သည့်တိုင်ကြားချက်တစ်ခုကို အက်ဖြတ်ရာတွင် OCC က မှန်ကန်ကြောင်း ဆုံးဖြတ်ခဲ့ခြင်းကို ဆိုလိုသည်-

- (a) ကလေးများ အန္တရာယ်ကျရောက်တော့မည်၊
- (b) ဥပဒေအရ ခွင့်ပြုထားသည်ထက် ကလေးများကို ပို၍ ပြုစုစောင့်ရှောက်နေသည်၊
- (c) စောင့်ရှောက်မှုပေးသူသည် OAR 414-205-0085(6) အရ တားမြစ်ထားသော အပြုအမူတွင် ပါဝင်ဆောင်ရွက်နေသည်၊
- (d) ကလေးများကို ကြီးကြပ်နေခြင်း မရှိပါ၊
- (e) အိမ်တွင် မီးလောင်မှု၊ ကျန်းမာရေး သို့မဟုတ် ဘေးကင်းရေး အန္တရာယ် အများအပြား သို့မဟုတ် ဆိုးရွားစွာ ရှိနေသည်၊
- (f) အိမ်တွင် အလွန်အမင်း သန့်ရှင်းမှုမရှိသော အခြေအနေများ ရှိနေသည်၊ သို့မဟုတ်
- (g) OCC ၏ CBR တွင် စာရင်းမသွင်းထားသော အရွယ်ရောက်ပြီးသူများ အိမ်တွင် ရှိနေသည်၊ သို့မဟုတ်
- (h) ပညာရေးဌာန၏ ကလေးစောင့်ရှောက်ရေးရုံးတွင် မှတ်ပုံတင်ခြင်းမရှိဘဲ တစ်ဦးတစ်ယောက်သည် ORS 329A.250(4) မှ သတ်မှတ်ထားသည့် ကလေးစောင့်ရှောက်မှုကို ပံ့ပိုးပေးနေသည်။

(31) "အစားထိုးစောင့်ရှောက်မှုပေးသူ" ဆိုသည်မှာ စောင့်ရှောက်မှုပေးသူမရှိသည့် ယာယီအချိန်တွင် မှတ်ပုံတင်ထားသော မိသားစုကလေးစောင့်ရှောက်ရေးအိမ်တွင် ကလေးများ၏ အဓိကပြုစုစောင့်ရှောက်သူအဖြစ် ဆောင်ရွက်နေသူကို ဆိုသည်။

(32) "လမ်းလျှောက်ခါစ ကလေး" ဆိုသည်မှာ အနည်းဆုံး အသက် 12 လရှိသော်လည်း မူကြိုအရွယ်မဟုတ်သော ကလေးဖြစ်သည်။

- (a) "အသက်ပိုငယ်သော လမ်းလျှောက်ခါစ ကလေး" ဆိုသည်မှာ အနည်းဆုံး အသက် 12 လရှိသော်လည်း အသက် 24 လအောက် ကလေးဖြစ်သည်။
- (b) 'အသက်ပိုကြီးသော လမ်းလျှောက်ခါစ ကလေး' ဆိုသည်မှာ အနည်းဆုံး အသက် 24 လရှိသော်လည်း မူကြိုအရွယ်မရောက်သေးသော ကလေးဖြစ်သည်။

(33) 'ကြီးကြပ်သူမရှိဘဲ ကလေးများအား ကြည့်ရှုခွင့်' ဆိုသည်မှာ ကလေးပြုစုစောင့်ရှောက်ပေးသူ သို့မဟုတ် ကြီးကြပ်ခွင့်အာဏာရှိသော ဝန်ထမ်းများ၏ တိုက်ရိုက်ကြီးကြပ်မှုအောက်တွင် မရှိသည့်အချိန်တွင် လူပုဂ္ဂိုလ်တစ်ဦးအား ကလေးများနှင့် ပုဂ္ဂိုလ်ရေးဆိုင်ရာ ဆက်သွယ်ခွင့် သို့မဟုတ် ထိတွေ့ခွင့်ပေးခြင်း ဖြစ်သည်။

(34) "အသုံးပြုနိုင်သော ထွက်ပေါက်" ဆိုသည်မှာ မီးလောင်မှု သို့မဟုတ် အရေးပေါ်အခြေအနေတွင် စောင့်ရှောက်မှုပေးသူနှင့် ကလေးများက နေအိမ်မှ ဘေးကင်းရာသို့ ပြောင်းရွှေ့နိုင်သည့် အတားအဆီးမရှိသော တံခါး သို့မဟုတ် ပြတင်းပေါက်ဖြစ်သည်။ တံခါးများကို သော့မပါဘဲ အတွင်းမှ ဖွင့်နိုင်ရမည်။

- (a) ဇူလိုင်လ 1 ရက်၊ 2010 ခုနှစ် မတိုင်မီ ဆောက်လုပ်ထားသော နေအိမ်များအတွက် ပြောင်းပေါက်များသည် အနည်းဆုံး အကျယ် 20 လက်မနှင့် အမြင့် 22 လက်မ ရှိရမည်ဖြစ်ပြီး ပျမ်းမျှဝင်ပေါက်ပုံစံ ငါးစတုရန်းပေ (အနည်းဆုံး 720 စတုရန်းလက်မ) နှင့် ပြောင်းအောက်ခြေဘောင်သည် ကြမ်းပြင်အထက် 48 လက်မထက် မပိုစေရပါ။
- (b) ဇူလိုင်လ 1 ရက်၊ 2010 ခုနှစ် နောက်ပိုင်း ဆောက်လုပ်ထားသော နေအိမ်များအတွက် ပြောင်းပေါက်များသည် အနည်းဆုံး အကျယ် 20 လက်မနှင့် အမြင့် 24 လက်မ ရှိရမည်ဖြစ်ပြီး ပျမ်းမျှဝင်ပေါက်ပုံစံ ငါးစတုရန်းပေ (အနည်းဆုံး 720 စတုရန်းလက်မ) နှင့် ပြောင်းအောက်ခြေဘောင်သည် ကြမ်းပြင်အထက် 44 လက်မထက် မပိုစေရပါ။

414-205-0020 မှတ်ပုံတင်လျှောက်လွှာ

- (1) လျှောက်ထားသူသည် OCC မှ ပေးထားသော ဖောင်(များ) တွင် မှတ်ပုံတင်ရန် လျှောက်ထားရမည်ဖြစ်သည်။ စီမံဆောင်ရွက်ရန်အတွက် မူရင်းဖောင်(များ)ကို OCC သို့ တင်သွင်းရမည်။
- (2) လျှောက်လွှာအသစ်တင်သွင်းသူများသည် ၎င်းတို့၏လျှောက်လွှာကို OCC သို့ မတင်သွင်းမီ မိသားစုကလေးစောင့်ရှောက်ရေး ခြံငုံသုံးသပ်ချက်ဆွေးနွေးပွဲသို့ တက်ရောက်ရမည်ဖြစ်သည်။
- (3) လျှောက်လွှာတင်သွင်းရန် စိတ်ပါဝင်စားသူများသည် OAR 414-205- 0055 တွင်ဖော်ပြထားသည့် လေ့ကျင့်မှုလိုအပ်ချက်များနှင့် ကိုက်ညီရမည်။
- (4) အောက်ပါတို့အတွက် မှတ်ပုံတင်လျှောက်လွှာကို လိုအပ်သည်-
 - (a) မှတ်ပုံတင်အသစ်အတွက်-
 - (b) မှတ်ပုံတင်သက်တမ်းတိုးခြင်းအတွက်နှင့်
 - (c) မှတ်ပုံတင်ပြန်ဖွင့်ခြင်းအတွက်။
- (5) လျှောက်လွှာတစ်ခုစီအတွက် ငွေပြန်အမ်းမပေးသော စာရွက်စာတမ်းကြေး \$30 ရှိပါသည်။ စောင့်ရှောက်မှုပေးသူက ၎င်း၏ မိသားစုဝင်ငွေသည် နိုင်ငံတော်ဆင်းရဲနွမ်းပါးမှုအဆင့်၏ 100% အောက်တွင်ရှိကြောင်း စာရွက်စာတမ်းတင်ပြပါက အခကြေးငွေကို လျှော့ချနိုင်သည်။
- (6) တရားမပြစ်ဒဏ်အားလုံးကို အပြည့်အဝ ပေးဆောင်ရမည်ဖြစ်သည်။
- (7) သတ်မှတ်ချက်များနှင့်ကိုက်ညီမှုရှိ၊ မရှိ ဆုံးဖြတ်ရန်အတွက် လျှောက်ထားသူ/စောင့်ရှောက်မှုပေးသူသည် ထပ်ဆောင်းအချက်အလက်များပေးရန် သို့မဟုတ် အိမ်ကို အကဲဖြတ်ရန် နှင့်/သို့မဟုတ် ကလေးပြုစောင့်ရှောက်ရေးမှတ်တမ်းများကို သုံးသပ်ရန် OCC၊ မီးသတ်အရာရှိ သို့မဟုတ် ပြည်သူ့ကျန်းမာရေးအရာရှိတစ်ဦးကို ခွင့်ပြုရန် လိုအပ်နိုင်သည်။
- (8) စောင့်ရှောက်မှုပေးသူများသည် မှတ်ပုံတင် အသစ်ထုတ်ပေးခြင်း၊ သက်တမ်းတိုးခြင်း သို့မဟုတ် ပြန်ဖွင့်ခြင်းမပြုမီ OCC မှ ဆောင်ရွက်သော အိမ်တွင်းကျန်းမာရေးနှင့် ဘေးကင်းရေး သုံးသပ်ချက်ကို လက်ခံလောက်သည်အထိ ပြီးမြောက်ထားရမည်။ စောင့်ရှောက်မှုပေးသူသည် ကျန်းမာရေး၊ ဘေးကင်းရေးနှင့် သန့်ရှင်းရေးဆိုင်ရာ စည်းမျဉ်းများနှင့်အညီ လိုက်နာကြောင်း သုံးသပ်ချက်ဖြင့် အာမခံပေးမည်ဖြစ်သည်။
- (9) သက်တမ်းတိုးလျှောက်လွှာကို လက်ရှိမှတ်ပုံတင်ခြင်း၏ သက်တမ်းကုန်ဆုံးရက်မတိုင်မီ အနည်းဆုံး ရက်ပေါင်း 30 ကြိုတင်၍ OCC မှ လက်ခံရရှိပါက၊ တရားဝင် ပြန်လည်မရပ်သိမ်းသရွေ့ OCC မှ သက်တမ်းတိုးလျှောက်လွှာအပေါ် စီမံလုပ်ဆောင်ပြီး ထိုသို့ဆောင်ရွက်ထားကြောင်း အသိပေးပြီးချိန်အထိ လက်ရှိမှတ်ပုံတင်ခြင်းသည် ဆက်လက်အကျိုးဝင်ပါမည်။

414-205-0035 အထွေထွေ သတ်မှတ်ချက်များ

- (1) ကလေးစောင့်ရှောက်မှုပေးသည့်အိမ်သည် စောင့်ရှောက်မှုပေးသူ၏ နေထိုင်ရာဖြစ်ရမည်။
- (2) စောင့်ရှောက်မှုပေးသူသည် ဆေးဘက်ဆိုင်ရာ ဆေးခြောက်သုံးစွဲခွင့်ကတ်ကို ကိုင်ဆောင်ထားသူ၊ ဆေးခြောက်စိုက်ပျိုးသူ သို့မဟုတ် ဆေးခြောက်ဖြန့်ဖြူးသူ မဖြစ်ရပါ။
- (3) မှတ်ပုံတင်ခြင်းကို အိမ်ထောင်စုတစ်ခုလျှင် စောင့်ရှောက်မှုပေးသူ တစ်ဦးနှုန်းဖြင့် ကန့်သတ်ထားသည်။
- (4) မှတ်ပုံတင်ခြင်းသည် မှတ်ပုံတင်လက်မှတ်ပေါ်ရှိ ပုဂ္ဂိုလ်နှင့် လိပ်စာနှင့်သာ သက်ဆိုင်ပြီး အခြားနေရာ သို့မဟုတ် လူပုဂ္ဂိုလ်သို့ လွှဲပြောင်း၍မရပါ။
- (5) မှတ်ပုံတင်သက်တမ်းသည် အများဆုံး နှစ်နှစ်ဖြစ်သည်။ မှတ်ပုံတင်ကာလသည် မှတ်ပုံတင်လက်မှတ်တွင်ပြသထားသည့် အကျိုးဝင်သည့်ရက်စွဲဖြင့် စတင်သည်။ စောင့်ရှောက်မှုပေးသူတစ်ဦးသည် OCC မှ မှတ်ပုံတင်လက်မှတ်မရရှိမီ တစ်ကြိမ်တည်းတွင် စောင့်ရှောက်မှုပေးသူ၏ကိုယ်ပိုင်ကလေးများမှလွဲ၍ ကလေး (3) ဦးထက်ပို၍ စောင့်ရှောက်၍ မရပါ။
- (6) OCC မှတ်ပုံတင်မှတ်တမ်းများကို တောင်းဆိုမှုအရ အများသိရှိစေရန် ထုတ်ဖော်ပြောကြားသည်။ သို့သော် ပြည်နယ် သို့မဟုတ် ဖက်ဒရယ်ဥပဒေဖြင့် ကာကွယ်ပေးထားသည့် အချက်အလက်များကို ထုတ်ဖော်ပြောမည်မဟုတ်ပါ။
- (7) စောင့်ရှောက်မှုပေးသူများ၏ အမည်၊ လိပ်စာ၊ ဖုန်းနံပါတ်နှင့် မှတ်ပုံတင်မှုအခြေအနေသည် အများသိရှိနိုင်သော အချက်အလက်များဖြစ်သည်။ သို့ရာတွင် စောင့်ရှောက်မှုပေးသူက လိပ်စာနှင့်/သို့မဟုတ် တယ်လီဖုန်းနံပါတ်အား ထုတ်ဖော်ပြောမှုသည် သူ/သူမ သို့မဟုတ် အိမ်တွင်နေထိုင်သော မိသားစုဝင်တစ်ဦးကို အန္တရာယ်ဖြစ်စေသည်ဟု အထောက်အထားပြ၍ စာရေးသားတောင်းဆိုပါက စောင့်ရှောက်မှုပေးသူ၏လိပ်စာနှင့် တယ်လီဖုန်းနံပါတ်ကို OCC မှ အများသိရှိအောင် ထုတ်ဖော်မပြောဘဲ ချန်လှန်ထားနိုင်သည် (OAR 137-004 -0800)။ OCC မှ ပေးထားသော ဖောင်ပုံစံဖြင့်သာ တောင်းဆိုမှု ပြုလုပ်ရမည်။
- (8) စောင့်ရှောက်မှုပေးသူသည် ဝင်ပေါက်အနီး သို့မဟုတ် စောင့်ရှောက်ခံကလေးများ၏ မိဘ(များ) မှ ရှင်းရှင်းလင်းလင်းမြင်နိုင်သော အိမ်၏အခြားနေရာအချို့တွင် အောက်ပါတို့ကို ပြသရမည်-
 - (a) မှတ်ပုံတင်လက်မှတ်နှင့်
 - (b) စောင့်ရှောက်မှုပေးသူများသည် ပြက္ခဒိန်လ 12 လကြာ ပြင်းထန်သော တရားဝင်တိုင်ကြားချက်နှင့် ပြင်းထန်သော လိုက်နာမှုမရှိခြင်းဆိုင်ရာ စာအားလုံးကို ကပ်ထားရပါမည်။
- (9) စောင့်ရှောက်မှုပေးသူသည် ဝင်ပေါက်အနီး သို့မဟုတ် ဘေးလွတ်ရာပြောင်းရွှေ့ခြင်း လုပ်ငန်းစဉ်များအတွက် တာဝန်ရှိသော လူတစ်ဦးချင်းစီမှ ရှင်းရှင်းလင်းလင်းမြင်နိုင်သည့် အိမ်၏အခြားဧရိယာအချို့တွင် အောက်ဖော်ပြပါနေရာများကို ခွဲခြားသတ်မှတ်သည့် ပန္နက်ပုံကို ပြသရမည်-
 - (a) ထွက်ပေါက်များ၊
 - (b) အဓိက ဘေးလွတ်ရာပြောင်းရွှေ့ခြင်းလမ်းကြောင်းများ၊
 - (c) အရန် ဘေးလွတ်ရာပြောင်းရွှေ့ခြင်းလမ်းကြောင်းများနှင့်
 - (d) မီးသတ်ဆေးဘူးများ။
- (10) စောင့်ရှောက်မှုပေးသူသည် ကလေးများကို ပြုစုစောင့်ရှောက်သည့်အချိန်အတွင်း အိမ်တွင်း၌ဖြစ်စေ အပြင်တွင်ဖြစ်စေ အခြားအလုပ်အကိုင်မရှိရပါ။
- (11) OCC ဝန်ထမ်းများသည် လိုင်စင်ကာလအတွင်း အနည်းဆုံးတစ်ကြိမ် အကြောင်းမကြားဘဲ လာရောက်စစ်ဆေးနိုင်သည်။

- (12) စောင့်ရှောက်မှုပေးသူ သို့မဟုတ် အစားထိုးစောင့်ရှောက်မှုပေးသူသည် ကလေးစောင့်ရှောက်ရေးရုံးမှ ကိုယ်စားလှယ်တစ်ဦးအား စောင့်ရှောက်ခံကလေးများ ရှိနေစဉ် မည်သည့်အချိန်တွင်မဆို အဆောက်အအုံပရိုဂရမ်များအတွင်းသို့ ဝင်ရောက်ခွင့်ပေးရမည်။
- (13) စောင့်ရှောက်မှုပေးသူ သို့မဟုတ် အစားထိုးစောင့်ရှောက်မှုပေးသူသည် စောင့်ရှောက်ခံကလေးများ ဝင်ရောက်နိုင်သည့် အဆောက်အအုံ၏ ဧရိယာအားလုံးကို စစ်ဆေးခွင့်နှင့် စောင့်ရှောက်ခံကလေးများ ကျန်းမာ၍ ဘေးကင်းမှုရှိကြောင်း သေချာစေရန် အဆောက်အအုံတွင်း အခြားနေရာများ၌ ကျန်းမာရေးနှင့် ဘေးကင်းရေးဆိုင်ရာ အကဲဖြတ်စစ်ဆေးခွင့်ပြုရမည်။
- (14) စောင့်ရှောက်မှုပေးသူသည် ကလေးပြုစောင့်ရှောက်ရေး ကလေးများ၏ မိဘများ သို့မဟုတ် တရားဝင် အုပ်ထိန်းသူများအား ၎င်းတို့၏ ကလေး (များ)ကို ပြုစုစောင့်ရှောက်နေသည့် နာရီပိုင်းအတွင်း အိမ်သို့ ဝင်ရောက်ခွင့်ပေးရပါမည်။
- (15) စောင့်ရှောက်မှုပေးသူသည် ကာကွယ်ဆေးထိုးခြင်း၊ ကလေးစောင့်ရှောက်မှုမှ ကန့်သတ်ထားသော ရောဂါများ၊ ယာဉ်များတွင် ကလေးဘေးကင်းရေးစနစ်များနှင့် ထိုင်ခုံခါးပတ်များ၊ စက်ဘီးဘေးကင်းရေး၊ နိုင်ငံသားအခွင့်အရေးဥပဒေများနှင့် အမေရိကန်မသန်စွမ်းသူများအက်ဥပဒေတို့နှင့် ပတ်သက်သည့် ဒေသန္တရ၊ ပြည်နယ်နှင့် ဖက်ဒရယ်ဥပဒေများကို လိုက်နာရမည်ဖြစ်သည်။
- (16) ကလေးတစ်ဦးဦးက နှိပ်စက်ညှဉ်းပန်းခြင်း (ရုပ်ပိုင်းဆိုင်ရာ ထိခိုက်မှု၊ စိတ်ပိုင်းဆိုင်ရာ ထိခိုက်မှု၊ ရုပ်ပိုင်းဆိုင်ရာ ထိခိုက်မှု၊ လိင်ပိုင်းဆိုင်ရာ အနိုင်ကျင့်စော်ကားမှု နှင့်/သို့မဟုတ် အမြတ်ထုတ်ခြင်းကို ဖြစ်စေနိုင်သော လျစ်လျူရှုမှု သို့မဟုတ် အန္တရာယ်ခြိမ်းခြောက်မှု) ခံရကြောင်း ယူဆရသည့် အကြောင်းပြချက်ရှိသော ပြုစုစောင့်ရှောက်သူ မည်သူမဆိုသည် ပြည်သူ့ဝန်ဆောင်မှုများဌာန ကလေးသူငယ် ဖူလုံရေး (DHS) သို့မဟုတ် ဥပဒေစိုးမိုးရေးအေဂျင်စီသို့ အချက်အလက်ကို သတင်းပို့ရမည်။ ဥပဒေပြဋ္ဌာန်းချက်အရ ဤသတ်မှတ်ချက်သည် တစ်ရက်လျှင် 24 နာရီအကျိုးဝင်သည်။
- (17) အစားထိုးစောင့်ရှောက်မှုပေးသူရှိ၊ မရှိနှင့် ပြုစုစောင့်ရှောက်သူ၏ အမည်ကို စောင့်ရှောက်မှုပေးသူက မိဘများအား အသိပေးရမည်။ အရေးပေါ်အခြေအနေမျိုးတွင် ကလေးများအား အစားထိုးစောင့်ရှောက်မှုပေးသူက စောင့်ရှောက်ပေးမည်ဖြစ်ကြောင်း မိဘများအား အသိပေးရန် သဘောရိုးဖြင့် ကြိုးပမ်းဆောင်ရွက်ရမည်။
- (18) ကလေးများက လည်ပတ်မှုများ၊ ကွင်းဆင်းခရီးများ သို့မဟုတ် အခြားအဆောက်အအုံပရိုဂရမ်ပြင်ပ လှုပ်ရှားမှုအတွက် တစ်နေ့တာ၏ မည်သည့်အချိန်တွင်မဆို အိမ်နှင့်အဝေးတွင်ရှိ၊ မရှိနှင့် ပြုစုစောင့်ရှောက်သူ၏ အမည်ကို စောင့်ရှောက်မှုပေးသူက မိဘများအား အသိပေးရမည်။
- (19) လျှောက်ထားသူ သို့မဟုတ် စောင့်ရှောက်မှုပေးသူတစ်ဦးသည် ကလေးမွေးစားစောင့်ရှောက်မှုကို ပံ့ပိုးပေးလိုပါက စောင့်ရှောက်မှုပေးသူသည် မွေးစားထားသော ကလေး(များ)ကို နေရာချထားခြင်းမပြုမီ OCC နှင့် DHS ထံမှ ခွင့်ပြုချက်ရရှိထားရမည်။
- (20) မှတ်ပုံတင်ထားသော စောင့်ရှောက်မှုပေးသူများသည် ၎င်းတို့၏ လိုင်စင်တွင် ပါရှိသည့် သတ်မှတ်ချက်အားလုံးကို လိုက်နာရမည်။
- (21) လျှောက်လွှာများ၊ မှတ်တမ်းများ သို့မဟုတ် အစီရင်ခံစာများ သို့မဟုတ် အခြားသော စာဖြင့်ဖြစ်စေ၊ နှုတ်ဖြင့်ဖြစ်စေ ပြုလုပ်သော ဆက်သွယ်မှုများတွင် OCC အား ပေးအပ်ထားသော အချက်အလက်များသည် လက်ရှိနှင့်ကိုက်ညီ၍ ပြည့်စုံပြီး တိကျမှန်ကန်ရမည်။
- (22) စောင့်ရှောက်မှုပေးသူများသည် အကျုံးဝင်ဆဲလိုင်စင်အား ပိတ်သိမ်းခြင်းနှင့်ပတ်သက်၍ မိဘအားလုံးကို ချက်ချင်းအကြောင်းကြားရမည်။
- (23) စောင့်ရှောက်မှုပေးသူများသည် ကလေးတစ်ဦးစီ၏ မိဘ(များ) သို့မဟုတ် အုပ်ထိန်းသူ(များ)အား မှတ်ပုံတင်ထားသော မိသားစုကလေးစောင့်ရှောက်ရေးအိမ်တွင် စာရင်းသွင်းခိုင်းရမည်ဖြစ်ပြီး ၎င်းတို့သည် လက်ရှိလိုင်စင်လက်မှတ်၏ မိတ္တူကို စိစစ်သုံးသပ်ပြီးဖြစ်ကြောင်း ကလေးသူငယ်စောင့်ရှောက်ရေးရုံးမှ အတည်ပြုထားသော ကြေညာချက်ပုံစံကို လက်မှတ်ရေးထိုးရမည်။ လိုင်စင်တွင် ခြွင်းချက် သို့မဟုတ် သတ်မှတ်ချက်တစ်ခု ထည့်သည့်အချိန်တိုင်း ကြေညာချက်ကို အပ်ဒိတ်လုပ်ရမည်။
- (24) စောင့်ရှောက်မှုပေးသူများသည် အစောပိုင်းသင်ယူမှု ဌာနခွဲ ဝက်ဘ်ဆိုက် [www.oregonearlylearning.com] နှင့် ဖုန်းနံပါတ် [1-800-556-6616] အပြင် မိမိတို့၏ ကလေးကို စောင့်ရှောက်မှုပေးသူဆိုင်ရာ အချက်အလက်များကို ဝင်ရောက်ကြည့်ရှုနိုင်ကြောင်း မိဘများအား အကြံပေးသည့် ကြေညာချက်တစ်ခုကို ကလေးစောင့်ရှောက်မှု ဘေးကင်းရေးပေါ်တယ်တွင် ပို့စ်တင်ရမည်။
- (25) စောင့်ရှောက်မှုပေးသူသည် အောက်ပါတို့ကို OCC သို့ သတင်းပို့ရမည်-

(a) ပြုစုစောင့်ရှောက်နေစဉ် 24 နာရီအတွင်း ကလေးတစ်ဦးသေဆုံးခြင်း၊

(b) 24 နာရီအတွင်း-

- (A) အဆောက်အအုံပရိုဂရမ်အတွင်း ကလေးတစ်ဦးဦး ပျောက်ဆုံးသွားခြင်း သို့မဟုတ် ပျောက်ဆုံးနေခြင်း၊
- (B) လေ့လာရေးခရီးတွင် ကလေးတစ်ဦးဦး ကျန်ရစ်ခဲ့ခြင်း၊
- (C) အဆောက်အအုံပရိုဂရမ်အတွင်း ကလေးတစ်ဦးဦးကို ကြီးကြပ်မှုမရှိခြင်း၊
- (D) ကစားကွင်းတွင် ကလေးတစ်ဦးဦး တစ်ယောက်တည်းကျန်ခဲ့ခြင်း သို့မဟုတ်
- (E) ယာဉ်ပေါ်တွင် ကလေးတစ်ဦးဦး တစ်ယောက်တည်းကျန်ခဲ့ခြင်း။

(c) ဖြစ်ပွားပြီးနောက် ပြက္ခဒိန် 5 ရက်အတွင်း OAR 414-205-0010(29) တွင် သတ်မှတ်ထားသည့် ပြင်းထန်သော ထိခိုက်ဒဏ်ရာရမှု သို့မဟုတ် အဖြစ်အပျက်တစ်ခုခု။ ၎င်းတွင် မပါဝင်သည်များမှာ-

- (A) ကလေးတစ်ဦးအား ကျွမ်းကျင်သူမှ ကြိုတင်ကာကွယ်မှုအဖြစ် အကဲဖြတ်သည့် ထိခိုက်ဒဏ်ရာရမှုများ၊
- (B) အဆောက်အအုံတွင် ရှေးဦးသူနာပြုစီမံထားသော်လည်း ဆေးပညာရှင်၏ နောက်ထပ်ကုသမှုကို ခံယူရန် အကြောင်းရင်းမခိုင်လုံသော ထိခိုက်ဒဏ်ရာများ သို့မဟုတ်
- (C) ပန်းနာရင်ကျပ် သို့မဟုတ် တက်ခြင်းကဲ့သို့သော ပုံမှန်ဖြစ်သော၊ ဆက်လက်ဖြစ်ပွားနေသော ဆေးဘက်ဆိုင်ရာပြဿနာများကြောင့် ဆေးကုသမှုဖြစ်ရပ်များ။

(d) ဖြစ်ပွားပြီး 48 နာရီအတွင်း စောင့်ရှောက်မှုပေးသူ၏ သတ်မှတ်ချက်များ လိုက်နာနိုင်မှုအပေါ် သက်ရောက်မှုရှိသော အဆောက်အအုံပျက်စီးမှု။

(e) ဖြစ်ပွားပြီး 48 နာရီအတွင်း တိရစ္ဆာန်တစ်ကောင်ကောင်မှ ကလေးတစ်ဦးကို ကိုက်ခြင်း။

(26) စာဖြင့်ရေးသားထားသော အရေးပေါ်အစီအစဉ်ကို စောင့်ရှောက်ခံကလေးများ၏ မိဘများထံ ပေးအပ်ရမည်ဖြစ်သည်။

(27) ကလေးစောင့်ရှောက်ရေးရုံးသည် OAR 414- 205-0090(11) တွင် ပါဝင်သော ဘေးကင်းသည့် အိပ်စက်ရေး စည်းမျဉ်းများကို မလိုက်နာကြောင်း ခိုင်လုံပါက မှတ်ပုံတင်ထားသော မိသားစုကလေးစောင့်ရှောက်ရေးအိမ်တွင် စာရင်းသွင်းထားသည့် အသက် 12 လအောက် ကလေးများ၏ မိဘ (များ) သို့မဟုတ် အုပ်ထိန်းသူအား အကြောင်းကြားနိုင်သည်။

414-205-0040 စောင့်ရှောက်မှုပေးသူနှင့် အိမ်ထဲရှိ အခြားသူများ

(1) မှတ်ပုံတင်ထားသော စောင့်ရှောက်မှုပေးသူနှင့် အစားထိုးစောင့်ရှောက်မှုပေးသူ မည်သူမဆိုသည်-

- (a) အနည်းဆုံး အသက် 18 နှစ်ရှိရမည်၊
- (b) ကလေးများနှင့် အလုပ်လုပ်သောအခါတွင် အရည်အချင်း၊ မှန်ကန်သော ဆုံးဖြတ်ချက်နှင့် မိမိကိုယ်ကို ထိန်းချုပ်နိုင်မှုရှိရမည်။
- (c) ကလေးပြုစုစောင့်ရှောက်ရေးနှင့်ပတ်သက်သည့် တာဝန်များကို စိတ်ပိုင်းဆိုင်ရာ၊ ရုပ်ပိုင်းဆိုင်ရာနှင့် စိတ်ခံစားချက်ပိုင်းဆိုင်ရာ ထမ်းဆောင်နိုင်ရမည်။

- (2) ကလေးအပေါ် သိသိသာသာ ထိခိုက်စေနိုင်သည့် အပြုအမူကို ပြသသော မည်သူမျှ စောင့်ရှောက်ခံကလေးများအား ဝင်ရောက်ကြည့်ရှုခွင့်မရှိပါ။ အိမ်တွင်နေထိုင်သူများသည် ကလေးစောင့်ရှောက်ချိန်အတွင်း ယေဘုယျအားဖြင့် အိမ်တွင်မရှိသော်လည်း စောင့်ရှောက်ခံကလေးများအား ဝင်ရောက်ကြည့်ရှုခွင့်ရှိသည်ဟု ယူဆပါသည်။
- (3) လျှောက်ထားသူနှင့် အသက် 18 နှစ်နှင့်အထက် အိမ်ရှိ အခြားနေထိုင်သူများသည် မှတ်ပုံတင်မထုတ်ပေးမီ OCC ၏ CBR တွင် စာရင်းသွင်းရမည်ဖြစ်သည်။ အသက် 18 နှစ်အောက် အိမ်တွင်နေထိုင်သူများသည် ၎င်းတို့၏ 18 နှစ်ပြည့်မွေးနေ့တွင် မှတ်ပုံတင်ဌာန၌ စာရင်းသွင်းရမည်ဖြစ်သည်။
- (4) အသက် 18 နှစ်နှင့်အထက် တစ်စုံတစ်ဦးက အောက်ပါတို့ကို မလုပ်ဆောင်နိုင်မီ ၎င်းကို CBR တွင် စာရင်းသွင်းထားကြောင်း သို့မဟုတ် အခြေအနေအရ စာရင်းသွင်းထားကြောင်း OCC ထံမှ အတည်ပြုချက်ကို စောင့်ရှောက်မှုပေးသူက လက်ခံရရှိရမည်-
 - (a) အဆောက်အအုံပရိဝုဏ်အတွင်း နေထိုင်ခြင်း၊
 - (b) ပြက္ခဒိန်နှစ်တစ်နှစ်တွင် စုစုပေါင်းရက် 30 ထက်မပိုဘဲ 14 ရက်ဆက်တိုက် အဆောက်အအုံပရိဝုဏ်တွင် ညအိပ်နေခြင်း၊
 - (c) စောင့်ရှောက်မှုပေးသူကို ကူညီခြင်း၊ သို့မဟုတ်
 - (d) ကလေးစောင့်ရှောက်ရေးအစီအစဉ်တွင် စေတနာ့ဝန်ထမ်းလုပ်ခြင်း။
- (5) CBR တွင် အခြေအနေအရ စာရင်းသွင်းထားသော ပုဂ္ဂိုလ်များတွင် ကြီးကြပ်သူမရှိဘဲ ကလေးများအား ကြည့်ရှုခွင့်မရှိစေရပါ။
- (6) ကလေးများအား ပြုစုစောင့်ရှောက်နိုင်မှု သို့မဟုတ် ကလေးများအား ကြည့်ရှုခွင့်ရရှိနိုင်မှုအပေါ် အကဲဖြတ်ရန် ထပ်ဆောင်းအချက်အလက်များ လိုအပ်ပါက OCC သည် အကိုးအကားများ၊ သမားတော်၊ အတိုင်ပင်ခံပုဂ္ဂိုလ် သို့မဟုတ် အခြားအရည်အချင်းပြည့်မီသူထံမှ အကဲဖြတ်ချက် သို့မဟုတ် အခြားအချက်အလက်များကို တောင်းဆိုနိုင်သည်။
- (7) အိမ်သို့လာရောက်လည်ပတ်သူ သို့မဟုတ် CBR တွင် စာရင်းမသွင်းထားသော အခြားလူကြီးတစ်ဦးဦးတွင် ကြီးကြပ်သူမရှိဘဲ ကလေးများအား ကြည့်ရှုခွင့်မရှိရပါ။
- (8) CBR တွင် စာရင်းသွင်းရန် လိုအပ်သော စောင့်ရှောက်မှုပေးသူ၊ အစားထိုးစောင့်ရှောက်မှုပေးသူများနှင့် အခြားပုဂ္ဂိုလ်များသည် မှတ်ပုံတင်ထားသော မိသားစုကလေးစောင့်ရှောက်ရေးလိုင်စင် အကျုံးဝင်နေစဉ် အချိန်တိုင်း CBR တွင် လက်ရှိစာရင်းသွင်းမှုကို ထိန်းသိမ်းထားရမည်ဖြစ်သည်။
- (9) CBR စာရင်းသွင်းခြင်းကို ပြန်ရုပ်သိမ်းထားသော၊ ငြင်းဆိုထားသော သို့မဟုတ် ဆိုင်းငံ့ထားသော ပုဂ္ဂိုလ်များသည် အိမ်တွင် နေထိုင်ခြင်း၊ ကလေးစောင့်ရှောက်ချိန်အတွင်း အဆောက်အအုံပရိဝုဏ်တွင် ရှိနေခြင်း၊ သို့မဟုတ် စောင့်ရှောက်ခံ ကလေးများနှင့် အဆက်အသွယ်လုပ်ခြင်း မပြုရပါ။
- (10) OCC က ကလေးအပေါ် ဆိုးရွားသောထိခိုက်မှုရှိစေနိုင်သည့် အပြုအမူဖြစ်ကြောင်း ဆုံးဖြတ်ထားလျက် နောက်ဆုံးအမှုရပ်စဲခြင်း မရှိသေးသော မည်သည့်ပြစ်မှုအတွက်မဆို CBR တွင် စာရင်းသွင်းထားသူတစ်ဦးဦးသည် တရားစွဲခံ၊ ဖမ်းဆီးခံ သို့မဟုတ် ဝရမ်းထုတ်ပြန်ခံထားရပြီး ထိုသူသည် အလုပ်ဆက်လုပ်နေပါက၊ နေအိမ်တွင် အလုပ်လုပ် သို့မဟုတ် နေထိုင်ပါက သို့မဟုတ် အိမ်ရှိ ကလေးကို ကြည့်ရှုခွင့်ရှိပါက တရားစွဲဆိုမှု၊ ဖမ်းဆီးမှု သို့မဟုတ် ဝရမ်းကို ဖြေရှင်းပြီးသည့်အချိန်ထိ မှတ်ပုံတင်ခြင်းကို ငြင်းပယ်နိုင် သို့မဟုတ် ဆိုင်းငံ့ထားနိုင်သည်။

- (11) CBR တွင် စာရင်းသွင်းခြင်း သို့မဟုတ် အခြေအနေအရစာရင်းသွင်းခြင်း မပြုဘဲ ကလေးစောင့်ရှောက်ရေးအဆောက်အအုံ ပရိုဂရမ်များတွင် ရှိနေသူများသည် ကြီးကြပ်သူမရှိဘဲ ကလေးများအား ကြည့်ရှုခွင့်မရှိကြောင်း သေချာစေရန် စောင့်ရှောက်မှုပေးသူက စာဖြင့်ရေးသားထားသော အစီအစဉ်ကို သတ်မှတ်ထားရမည်။
- (12) စောင့်ရှောက်မှုပေးသူသည် စောင့်ရှောက်ခံကလေးကို အကြိုအပို့လုပ်ရန် ခွင့်ပြုချက်ရှိသောသူများမှလွဲ၍ CBR တွင် စာရင်းသွင်းထားခြင်း သို့မဟုတ် အခြေအနေအရစာရင်းသွင်းထားခြင်းမရှိဘဲ စောင့်ရှောက်ခံကလေးများရှိနေချိန်အတွင်း အိမ်ထဲသို့ဝင်လာသော 18 နှစ်နှင့်အထက် လူပုဂ္ဂိုလ်တစ်ဦးချင်းစီ၏ ဆိုက်ရောက်ချိန်နှင့် ထွက်ခွာချိန်မှတ်တမ်းကို ထိန်းသိမ်းထားရမည်။
- (13) စောင့်ရှောက်မှုပေးသူကို အစားထိုးခြင်းမပြုမီ ပြုစုစောင့်ရှောက်သူသည်-
 - (a) မှတ်ပုံတင်ခြင်းဆိုင်ရာ သတ်မှတ်ချက်များနှင့် အကျွမ်းတဝင်ရှိပြီး ၎င်းတို့ကို လိုက်နာရန် သဘောတူရမည်၊
 - (b) CBR တွင် စာရင်းသွင်းထားရမည်၊
 - (c) OAR 414-205-0055(1)(a)၊ (2)(c)၊ (3)(c) ပါ သတ်မှတ်ချက်များမှလွဲ၍ စောင့်ရှောက်မှုပေးသူအပေါ် ချမှတ်ထားသော သတ်မှတ်ချက်အားလုံးကို လိုက်နာရမည်၊
 - (d) ရှေးဦးသူနာပြုစုခြင်းနှင့် မွေးကင်းစကလေးနှင့် ကလေးသူငယ်ဆိုင်ရာ နှလုံးသွေးကြောအသက်ရှူအား ကူပေးခြင်း (CPR) တွင် လက်ရှိ အသိအမှတ်ပြုလက်မှတ် ရှိရမည်။ ပြုစုစောင့်ရှောက်သူသည် စောင့်ရှောက်မှုပေးသူကို အစားထိုးနေစဉ် အသိအမှတ်ပြုလက်မှတ်များသည် လက်ရှိနှင့်ကိုက်ညီရပါမည်။ CPR သင်တန်းတွင် လက်တွေ့ သင်ကြားပို့ချမှု ရှိရမည်။ လက်တွေ့သင်ကြားပို့ချမှုနှင့်အတူ အွန်လိုင်းမှ သင်ခန်းစာ တစ်စိတ်တစ်ပိုင်းပါဝင်သော CPR သင်တန်းများကို လက်ခံနိုင်ပါသည်။ အွန်လိုင်းသီးသန့် CPR သင်တန်းကို လက်မခံပါ။
 - (e) အော်ရီဂွန်ဥပဒေတွင် သတ်မှတ်ထားသော ကလေးသူငယ်ညှဉ်းပန်းနှိပ်စက်မှုနှင့် လျစ်လျူရှုမှုဖြေရှင်းရေး သင်တန်းကို အနည်းဆုံး နှစ်နာရီ ပြီးမြောက်ထားရမည်၊
 - (f) ကလေးများအား အစားအစာပြင်ဆင်ခြင်း သို့မဟုတ် ကျွေးမွေးခြင်း ပြုမည်ဆိုပါက လက်ရှိ အစားအစာ ကိုင်တွယ်စီမံသူလက်မှတ် ရှိရမည်၊
 - (g) ကလေးပြုစုစောင့်ရှောက်ရေး ကျန်းမာရေးနှင့် ဘေးကင်းရေး မိတ်ဆက် သင်တန်းကို ပြီးမြောက်ထားရမည်၊
 - (h) OCC မှ ခွင့်ပြုထားသော ဘေးကင်းသည့် အိပ်စက်ရေးသင်တန်းကို ပြီးမြောက်ထားရမည်၊
 - (i) OCC မှ ခွင့်ပြုထားသော ကလေးဖွံ့ဖြိုးတိုးတက်ရေးသင်တန်းကို ပြီးမြောက်ရမည်။

414-205-0055 သင်တန်းသတ်မှတ်ချက်များ

- (1) လူတစ်ဦးသည် မိသားစုကလေးစောင့်ရှောက်မှုပေးသူအဖြစ် မှတ်ပုံတင်ခြင်းအတွက် လျှောက်လွှာအသစ် တင်သွင်းသောအခါ OCC သည် မှတ်ပုံတင်ခြင်းကို အတည်မပြုမီ ထိုပုဂ္ဂိုလ်ထံတွင် အောက်ပါအထောက်အထားများကို ရယူရမည်-
 - (a) မိသားစုကလေးစောင့်ရှောက်ရေး အကျဉ်းချုပ် ဆွေးနွေးပွဲကို ပြီးမြောက်ထားကြောင်း၊

- (b) ရှေးဦးသူနာပြုစုခြင်းနှင့် မွေးကင်းစကလေးနှင့် ကလေးသူငယ်ဆိုင်ရာ CPR တွင် လက်ရှိ အသိအမှတ်ပြုလက်မှတ်။ CPR သင်တန်းတွင် လက်တွေ့ သင်ကြားပို့ချမှု ရှိရမည်။ လက်တွေ့သင်ကြားပို့ချမှုနှင့်အတူ အွန်လိုင်းမှ သင်ခန်းစာ တစ်စိတ်တစ်ပိုင်းပါဝင်သော CPR သင်တန်းများကို လက်ခံနိုင်ပါသည်။ အွန်လိုင်းသီးသန့် CPR သင်တန်းကို လက်မခံပါ။
- (c) ORS 624.570 အရ လက်ရှိအစားအစာကိုင်တွယ်စီမံသူ လက်မှတ်၊
- (d) အော်ရီဂွန်ဥပဒေတွင် သတ်မှတ်ထားသော ကလေးသူငယ်ညှဉ်းပန်းနှိပ်စက်မှုနှင့် လျစ်လျူရှုမှုဖြေရှင်းရေး သင်တန်းကို အနည်းဆုံး နှစ်နာရီ ပြီးမြောက်ထားရမည်။
- (e) ကလေးပြုစောင့်ရှောက်ရေး ကျန်းမာရေးနှင့် ဘေးကင်းရေး မိတ်ဆက် သင်တန်းကို ပြီးမြောက်ထားကြောင်းနှင့်
- (f) OCC မှ ခွင့်ပြုထားသော ဘေးကင်းသည့် အိပ်စက်ရေးသင်တန်းကို ပြီးမြောက်ထားကြောင်း။

(2) မှတ်ပုံတင်ထားသော မိသားစုကလေးစောင့်ရှောက်မှုပေးသူသည် သက်တမ်းတိုးလျှောက်လွှာကို တင်သွင်းသောအခါ OCC သည် မှတ်ပုံတင်ခြင်းကို အတည်မပြုမီ စောင့်ရှောက်မှုပေးသူထံတွင် အောက်ပါအထောက်အထားများကို ရယူရမည်-

- (a) ရှေးဦးသူနာပြုစုခြင်းနှင့် မွေးကင်းစကလေးနှင့် ကလေးသူငယ်ဆိုင်ရာ CPR တွင် လက်ရှိ အသိအမှတ်ပြုလက်မှတ်။ CPR သင်တန်းတွင် လက်တွေ့ သင်ကြားပို့ချမှု ရှိရမည်။ လက်တွေ့သင်ကြားပို့ချမှုနှင့်အတူ အွန်လိုင်းမှ သင်ခန်းစာ တစ်စိတ်တစ်ပိုင်းပါဝင်သော CPR သင်တန်းများကို လက်ခံနိုင်ပါသည်။ အွန်လိုင်းသီးသန့် CPR သင်တန်းကို လက်မခံပါ။
- (b) ORS 624.570 အရ လက်ရှိအစားအစာကိုင်တွယ်စီမံသူ လက်မှတ်၊
- (c) သက်တမ်းတိုးမည့်ရက်မတိုင်မီ နှစ်နှစ်အတွင်း အနည်းဆုံး ဆယ်နာရီသင်တန်းကို ပြီးမြောက်ထားကြောင်း။ သင်တန်းသည် အော်ရီဂွန်မှတ်ပုံတင်ဌာနရှိ အဓိကဗဟုသုတအမျိုးအစားများနှင့် ဆက်စပ်နေရပါမည်။ သင်တန်းချိန် ဆယ်နာရီအတွင်း အနည်းဆုံး ခြောက်နာရီသည် ကလေးဖွံ့ဖြိုးတိုးတက်မှု သို့မဟုတ် မူကြိုအရွယ် ကလေးပညာရေးအကြောင်းအရာ ဖြစ်ရမည်။ ကလေးသူငယ်နှိပ်စက်ညှဉ်းပန်းမှုနှင့် လျစ်လျူရှုမှုတို့ကို အသိအမှတ်ပြုခြင်းနှင့် အစီရင်ခံခြင်းဆိုင်ရာ သင်တန်းအား လိုင်စင်ထုတ်ပေးရန်အတွက် လိုအပ်သည့် ဆယ်နာရီသင်တန်း၏ တစ်စိတ်တစ်ပိုင်းအဖြစ် ငါးနှစ်အကြာတွင် (ထို့နောက်ပိုင်းတွင် ငါးနှစ်တစ်ကြိမ်) လက်ခံမည်ဖြစ်သည်။ သို့သော် လိုအပ်သော ကလေးဖွံ့ဖြိုးမှုသင်တန်းအချိန်၏ တစ်စိတ်တစ်ပိုင်းအဖြစ် လက်ခံမည်မဟုတ်ပါ။
- (d) OCC မှ ခွင့်ပြုထားသော ကျန်းမာရေးနှင့် ဘေးကင်းရေး သင်တန်းကို ပြီးမြောက်ထားရမည်။
 - (A) အော်ရီဂွန် ကလေးသူငယ်ပြုစောင့်ရှောက်ရေးနှင့် ပညာရေးဆိုင်ရာ အသက်မွေးဝမ်းကြောင်း ဖွံ့ဖြိုးတိုးတက်ရေးစင်တာမှ ဖော်ပြထားသည့်အတိုင်း အတွဲ 2 (အလယ်အလတ်) သို့မဟုတ် အတွဲ 3 (အဆင့်မြင့်) သင်တန်း သို့မဟုတ် ယင်းအထက်ဖြစ်ပါက ပုံစံတူသင်တန်းကို နောက်ထပ်တစ်ကြိမ် OCC မှ လက်ခံမည်ဖြစ်ပြီး ၎င်းကို လိုင်စင်ကာလတစ်ခုတည်းအတွင်း မတက်ရောက်ရပါ။

(B) ကလေးဖွံ့ဖြိုးမှုနှင့် မူကြိုအရွယ်ကလေးပညာရေးလိုအပ်ချက်အတွက် အောက်ပါအဓိကဗဟုသုတ အမျိုးအစားများကို လက်ခံပါသည်- မတူကွဲပြားမှု (D)၊ မိသားစုနှင့် အသိုင်းအဝိုင်းစနစ်များ (FCS)၊ လူသားကြီးထွားမှုနှင့် ဖွံ့ဖြိုးတိုးတက်မှု (HGD)၊ ကျန်းမာရေး အန္တရာယ်ကင်းရေးနှင့် အာဟာရ (HSN)၊ သင်ယူမှုပတ်ဝန်းကျင်နှင့် သင်ရိုးညွှန်းတမ်း (LEC)၊ စူးစမ်းလေ့လာခြင်းနှင့် အကဲဖြတ်ခြင်း (OA)၊ အထူးလိုအပ်ချက်များ (SN)၊ နားလည်ခြင်းနှင့် လမ်းပြခြင်းအပြုအမူ (UGB)။

(3) လူတစ်ဦးမှ လျှောက်လွှာပြန်ဖွင့်ခြင်းကို တင်သွင်းသည့်အခါ OCC သည် ၎င်းကို အတည်ပြုခြင်းမပြုမီ တစ်ဦးချင်းစီ၏ အောက်ပါအထောက်အထားများကို လက်ခံရယူရမည်-

- (a) ရှေးဦးသူနာပြုစုခြင်းနှင့် မွေးကင်းစကလေးနှင့် ကလေးသူငယ်ဆိုင်ရာ CPR တွင် လက်ရှိ အသိအမှတ်ပြုလက်မှတ်။ CPR သင်တန်းတွင် လက်တွေ့ သင်ကြားပို့ချမှု ရှိရမည်။ လက်တွေ့သင်ကြားပို့ချမှုနှင့်အတူ အွန်လိုင်းမှ သင်ခန်းစာ တစ်စိတ်တစ်ပိုင်းပါဝင်သော CPR သင်တန်းများကို လက်ခံနိုင်ပါသည်။ အွန်လိုင်းသီးသန့် CPR သင်တန်းကို လက်မခံပါ။
- (b) ORS 624.570 အရ လက်ရှိအစားအစာကိုင်တွယ်စီမံသူ လက်မှတ်၊
- (c) ပုဂ္ဂိုလ်တစ်ဦး၏ နောက်ဆုံးအကျိုးဝင်သော ကလေးစောင့်ရှောက်မှုလိုင်စင်ကို ထုတ်ပေးပြီးချိန်မှစ၍ ထိုပုဂ္ဂိုလ်တွင် အော်ရီဂွန် မှတ်ပုံတင်ဌာန၏ အဓိကဗဟုသုတအမျိုးအစားများနှင့် သက်ဆိုင်သည့် သင်တန်းကို ဆယ်နာရီတက်ရောက်ထားကြောင်း စာရွက်စာတမ်းများ။ အကယ်၍ ထိုပုဂ္ဂိုလ်သည် ယခင်က လိုင်စင်သက်တမ်း နှစ်နှစ်အောက်သာ ရှိခဲ့ပါက သင်တန်းသတ်မှတ်ချက်များကို အောက်ပါအတိုင်း အချိုးကျသတ်မှတ်ပေးမည်ဖြစ်ပါသည်- ယခင်လိုင်စင်ကာလ၏ ခြောက်လစီအတွက် 2.5 နာရီကြာသင်တန်း။ ကလေးသူငယ်နှိပ်စက်ညှဉ်းပန်းမှုနှင့် လျစ်လျူရှုမှုတို့ကို အသိအမှတ်ပြုခြင်းနှင့် အစီရင်ခံခြင်းဆိုင်ရာ သင်တန်းအား လိုင်စင်ထုတ်ပေးရန်အတွက် လိုအပ်သည့် ဆယ်နာရီသင်တန်း၏ တစ်စိတ်တစ်ပိုင်းအဖြစ် ငါးနှစ်အကြာတွင် (ထို့နောက်ပိုင်းတွင် ငါးနှစ်တစ်ကြိမ်) လက်ခံမည်ဖြစ်ပါသည်။ သို့သော် လိုအပ်သော ကလေးဖွံ့ဖြိုးမှုသင်တန်းအချိန်၏ တစ်စိတ်တစ်ပိုင်းအဖြစ် လက်ခံမည်မဟုတ်ပါ။
- (d) အော်ရီဂွန် ကလေးသူငယ်ပြုစောင့်ရှောက်ရေးနှင့် ပညာရေးဆိုင်ရာ အသက်မွေးဝမ်းကြောင်း ဖွံ့ဖြိုးတိုးတက်ရေးစင်တာမှ ဖော်ပြထားသည့်အတိုင်း အတွဲ 2 (အလယ်အလတ်) သို့မဟုတ် အတွဲ 3 (အဆင့်မြင့်) သင်တန်း သို့မဟုတ် ယင်းအထက်ဖြစ်ပါက ပုံစံတူသင်တန်းကို နောက်ထပ်တစ်ကြိမ် OCC မှ လက်ခံမည်ဖြစ်ပြီး ၎င်းကို လိုင်စင်ကာလတစ်ခုတည်းအတွင်း မတက်ရောက်ရပါ။
- (e) OCC မှ ခွင့်ပြုထားသော ကျန်းမာရေးနှင့် ဘေးကင်းရေး သင်တန်းကို ပြီးမြောက်ထားရမည်။
- (f) OCC မှ ခွင့်ပြုထားသော ဘေးကင်းသည့် အိပ်စက်ရေးသင်တန်းကို ပြီးမြောက်ထားရမည်။ လိပ်စာပြောင်းလဲမှုကြောင့် ပြန်လည်ဖွင့်လှစ်ပါက အဆိုပါပုဂ္ဂိုလ်သည် 2019 ခုနှစ်၊ ဇန်နဝါရီလ 1 ရက်နေ့တွင် OCC မှ ခွင့်ပြုထားသည့် ဘေးကင်းသော အိပ်စက်ရေးသင်တန်းကို ပြီးမြောက်ရမည်။

(4) မှတ်ပုံတင်ထားသော မိသားစုကလေးစောင့်ရှောက်ရေးလိုင်စင် သက်တမ်းရှိနေချိန်တွင် စောင့်ရှောက်မှုပေးသူသည် ရှေးဦးသူနာပြုစုခြင်း၊ မွေးကင်းစကလေးနှင့် ကလေးသူငယ်ဆိုင်ရာ CPR၊ အစားအသောက်ကိုင်တွယ်စီမံသူ သင်တန်းတွင် လက်ရှိအသိအမှတ်ပြုလက်မှတ်ရှိထားရမည်ဖြစ်ပြီး နှစ်နှစ်လိုင်စင်သက်တမ်းကာလတွင် တစ်နှစ်စီအတွင်း ကျန်းမာရေး၊ ဘေးကင်းရေးနှင့် အာဟာရ (HSN) အမျိုးအစားတွင် တစ်နာရီသင်တန်း ပြီးမြောက်ရပါမည်။

(5) 2022 ခုနှစ်၊ စက်တင်ဘာလ 30 ရက်နေ့ နောက်ပိုင်းတွင် အဖွဲ့ဝင်ဝန်ထမ်းများသည် သင်တန်းကို ယခင်က မပြီးမြောက်ပါက အလုပ်ထမ်းဆောင်သည့် ရက် 90 အတွင်း OCC မှ ခွင့်ပြုထားသော ကလေးဖွံ့ဖြိုးတိုးတက်ရေးသင်တန်းကို ပြီးမြောက်ရပါမည်။

- (6) OAR 414-205-0040(13)(d)၊ 414-205-0055(1)(b)၊ 414-205-0055(2)(a)၊ 414-205-0055(3)(a) တွင် မည်သို့ပင်ဆိုထားစေကာမူ 2020 ခုနှစ်၊ မတ်လ 24 ရက်နေ့မှ 2022 ခုနှစ်၊ ဇွန်လ 30 ရက်နေ့အတွင်း ရရှိသော အွန်လိုင်းသီးသန့် CPR လက်မှတ်အား သင်တန်းသတ်မှတ်ချက်နှင့် ကိုက်ညီစေရန် လက်မှတ်သက်တမ်းကုန်သည်အထိ လက်ခံသွားပါမည်။
- (7) ဝန်ထမ်းအားလုံးသည် OCC မှ ခွင့်ပြုထားသော ကလေးသူငယ်ဖွံ့ဖြိုးတိုးတက်ရေးသင်တန်းကို 2022 ခုနှစ်၊ ဒီဇင်ဘာလ 31 ရက် နောက်ဆုံးထား၍ သို့မဟုတ် အလုပ်ခန့်ပြီး ရက်ပေါင်း 90 အတွင်း ပြီးမြောက်ရမည်။

414-205-0065 စောင့်ရှောက်ခံ ကလေးများ

- (1) အထူးလိုအပ်ချက်များရှိသော အသက် 13 နှစ်အောက် သို့မဟုတ် အသက် 18 နှစ်အောက်ကလေး ဖြစ်ပါက မိသားစုကလေးစောင့်ရှောက်မှုပေးသူသည် အများဆုံး ကလေး 10 ဦးကို တစ်ချိန်တည်းတွင် ပြုစုစောင့်ရှောက်နိုင်ပါသည်။ ၎င်းတွင် စောင့်ရှောက်မှုပေးသူ၏ ကိုယ်ပိုင်ကလေးများ၊ စောင့်ရှောက်ခံ ကလေးများ၊ မွေးစားကလေးများနှင့် စောင့်ရှောက်မှုပေးသူတွင် တာဝန်ရှိသည့် အခြားကလေးများ ပါဝင်ပါသည်။
- (2) အထူးလိုအပ်ချက်များရှိသော အသက် 13 နှစ်အောက် သို့မဟုတ် အသက် 18 နှစ်အောက် ကလေး 10 ဦးအနက် စောင့်ရှောက်မှုပေးသူမှ ပြုစုနိုင်သူများမှာ-
 - (a) စောင့်ရှောက်မှုပေးသူ၏ကလေးများ အပါအဝင် မူကြိုအရွယ်နှင့်အောက်ရှိသော ကလေး အများဆုံး 6 ဦး၊ ၎င်းတို့အနက် ကလေး 2 ဦးသာ အသက် 24 လအောက် ဖြစ်ရမည်။
 - (b) မူကြိုအရွယ်နှင့်အောက် ကလေးခြောက်ဦးအပြင် ကျောင်းတက်အရွယ်ကလေး လေးဦး။
 - (c) မူကြိုအရွယ်နှင့်အောက် ကလေး 6 ဦးထက်နည်းပါက အိမ်တွင် တစ်ကြိမ်လျှင် ကလေး 10 ဦးထက် မပိုသရွေ့ နောက်ထပ်ကျောင်းတက်အရွယ်ကလေးများ။
- (3) ဆွေမျိုးများ၊ အိမ်နီးချင်းကလေးများ သို့မဟုတ် စောင့်ရှောက်မှုပေးသူ၏ မိတ်ဆွေထံမှ ကလေးများအပါအဝင် ကန့်သတ်ထားသော အခြားကလေးများသည် ၎င်းတို့၏ မိဘများ သို့မဟုတ် ကြီးကြပ်မှုတာဝန်ရှိသော အခြားလူကြီးများ အိမ်တွင်မရှိလျှင် သို့မဟုတ် ၎င်းတို့၏ ကလေး(များ)ကို တိုက်ရိုက်ကြီးကြပ်ခြင်းမရှိလျှင် စောင့်ရှောက်ရန်ခွင့်ပြုထားသည့် အများဆုံးကလေး 10 ဦးတွင် ပါဝင်ပါသည်။
- (4) ကလေးများနှင့် ၎င်းတို့၏မိဘများ သို့မဟုတ် ၎င်းတို့ကို တိုက်ရိုက်ကြီးကြပ်သည့် အခြားသူများထံ သွားရောက်လည်ပတ်ခြင်းကို မိသားစုကလေးစောင့်ရှောက်ရေးအိမ်တွင် ရံဖန်ရံခါမှသာ ပြုလုပ်နိုင်သည်။
- (5) အသက် 6 ပတ်အောက် ကလေးများကို မိသားစုကလေးစောင့်ရှောက်ရေးအိမ်တွင် မရှိရပါ။ ၎င်းတွင် စောင့်ရှောက်မှုပေးသူ၏ ကလေး(များ) မပါဝင်ပါ။

414-205-0075 ကလေးများကို ကြီးကြပ်ခြင်း

စောင့်ရှောက်မှုပေးသူ သို့မဟုတ် အစားထိုးစောင့်ရှောက်မှုပေးသူသည် စောင့်ရှောက်ခံကလေးများအတွက် တာဝန်ရှိပါသည်။ စောင့်ရှောက်မှုပေးသူ သို့မဟုတ် အစားထိုးစောင့်ရှောက်မှုပေးသူသည် အချိန်တိုင်းတွင် -

- (1) ကလေးများအားလုံး၏ မြင်ကွင်းအတွင်း သို့မဟုတ် ကြားနိုင်သည့်နေရာအတွင်း ရှိရမည်၊
- (2) ကလေးတစ်ဦးစီ လုပ်နေသည့်အရာများကို သတိထားရမည်၊
- (3) လိုအပ်သည့်အခါ တုံ့ပြန်နိုင်ရန် ကလေးများနှင့် လုံလောက်သောအနီးတွင် ရှိရမည်။

- (4) အသက် 36 လအောက် ကလေးငယ်များ အပြင်ထွက်ကစားသည့်အခါ ကိုယ်တိုင်ရှိနေရမည်။
- (5) ပြင်ပကစားကွင်းကို ခြံစည်းရိုးကာပြီး ၎င်းသည် အန္တရာယ်ကင်းစင်ခြင်း မရှိပါက သူငယ်တန်းအရွယ် သို့မဟုတ် ထိုထက်ငယ်သော ကလေးများ အပြင်ထွက်ကစားသည့်အခါ ကိုယ်တိုင်ရှိနေရမည်။

414-205-0085 လမ်းညွှန်ချက်နှင့် စည်းကမ်း

- (1) စောင့်ရှောက်မှုပေးသူတွင် စာဖြင့်ရေးသားထားသော စောင့်ရှောက်ခံကလေးများ၏ လမ်းညွှန်ချက်နှင့် စည်းကမ်းဆိုင်ရာ မူဝါဒ ရှိရမည်။ မူဝါဒသည် ကလေး၊ မိဘ(များ) နှင့် အစားထိုးစောင့်ရှောက်မှုပေးသူများအတွက် ရိုးရှင်းပြီး နားလည်လွယ်ရမည်။
- (2) စာဖြင့်ရေးသားထားသော လမ်းညွှန်ချက်နှင့် စည်းကမ်းဆိုင်ရာမူဝါဒကို မိဘများအားလုံးထံ ပေးအပ်ရမည်ဖြစ်သည်။
- (3) လမ်းညွှန်ချက်နှင့် စည်းကမ်းမူဝါဒသည်-
 - (a) အပြုသဘောဆောင်သော လမ်းညွှန်မှု၊ ဦးတည်ချက်ပြောင်းလဲပေးခြင်းနှင့် ရှင်းလင်းသောကန့်သတ်ချက်များ သတ်မှတ်ခြင်းတို့ကို ပြဋ္ဌာန်းရမည်။
 - (b) ကလေးအား မိမိကိုယ်ကို ထိန်းချုပ်နိုင်မှု၊ မိမိကိုယ်ကို ယုံကြည်မှုနှင့် အခြားသူများကို လေးစားမှုရှိလာစေရန် ဖော်ဆောင်ပေးသည့်ပုံစံဖြင့် ရေးသားပြုစုထားရမည်။
- (4) စောင့်ရှောက်မှုပေးသူများနှင့် အစားထိုးစောင့်ရှောက်မှုပေးသူများကသာ စောင့်ရှောက်ခံကလေးများအတွက် လမ်းညွှန်ချက် သို့မဟုတ် စည်းကမ်းကို သတ်မှတ်ရမည်။
- (5) လမ်းညွှန်ချက်နှင့် စည်းကမ်းသည် ကလေး၏ အပြုအမူနှင့် အသက်အရွယ်အလိုက် မျှတခြင်း၊ တစ်သမတ်တည်းကျင့်သုံးနိုင်ခြင်း၊ အချိန်နှင့်တစ်ပြေးညီဖြစ်ခြင်းနှင့် သင့်လျော်ခြင်း ရှိရမည်။ အပြုသဘောဆောင်သော ပြောဆိုပုံများ သို့မဟုတ် အပြုအမူများအား ဦးတည်ချက်ပြောင်းလဲပေးခြင်းကို အသုံးပြုရမည်။
- (6) ပြုစုစောင့်ရှောက်သူများ၏ အောက်ပါအပြုအမူများကို တားမြစ်ထားသည်-
 - (a) ရိုက်နှက်ခြင်း၊ တင်ပါးကို ရိုက်ခြင်း၊ ပါးရိုက်ခြင်း၊ ထုရိုက်ခြင်း၊ လှုပ်ခါခြင်း၊ ဆွဲစိတ်ခြင်း သို့မဟုတ် ခန္ဓာကိုယ်ကို နာကျင်စေသော အခြားဆောင်ရွက်မှုများ သို့မဟုတ် ရိုက်နှက်ဆုံးမခြင်းပုံစံတစ်ခုခုကို အသုံးပြုရန် ခြိမ်းခြောက်ခြင်းအပါအဝင် ကန့်သတ်မထားသော မည်သည့်ရိုက်နှက်ဆုံးမခြင်းပုံစံဆိုကို အသုံးပြုခြင်း၊
 - (b) ကြိုးတုပ်ခြင်း သို့မဟုတ် ချည်နှောင်ခြင်းအပါအဝင် မသင့်လျော်သော ချုပ်ထိန်းသည့်ပုံစံများကို အသုံးပြုခြင်း၊
 - (c) စည်းကမ်းအတွက် သို့မဟုတ် အပြုအမူကို ထိန်းချုပ်ရန်အတွက် ဆေးညွှန်းမပါသော ဓာတုပစ္စည်းများကို အသုံးပြုခြင်း၊
 - (d) ကြမ်းတမ်းစွာ အော်ဟစ်ခြင်း သို့မဟုတ် ညစ်ညမ်းသော သို့မဟုတ် ရိုင်းစိုင်းသောအသုံးအနှုန်းများကို အသုံးပြုခြင်း၊

- (e) အမည်တပ်ခေါ်ခြင်း၊ လှောင်ပြောင်ခြင်း သို့မဟုတ် ခြိမ်းခြောက်ခြင်းများအပါအဝင် ကန့်သတ်မထားသော စိတ်ပိုင်းဆိုင်ရာ သို့မဟုတ် စိတ်ခံစားချက်ဆိုင်ရာ အပြစ်ပေးမှုကို အသုံးပြုခြင်း၊
 - (f) ကလေးအား အလုံပိတ်ဧရိယာတွင် ပိတ်လှောင်ထားခြင်း (ဥပမာ သေ့ခတ်ထားသော သို့မဟုတ် ပိတ်ထားသောအခန်း၊ ဗီရို သို့မဟုတ် သေတ္တာ)၊
 - (g) အစာစားခွင့်၊ အနားယူခွင့် သို့မဟုတ် သန့်စင်ခန်းသွားခွင့်ကို ရုပ်သိမ်းခြင်း သို့မဟုတ် ရုပ်သိမ်းရန် ခြိမ်းခြောက်ခြင်း၊
 - (h) မတော်တဆအပေါ့အလေးစွန့်မှု သို့မဟုတ် အစာမစားရန် ငြင်းဆန်ခြင်းကြောင့် ကလေးအား အပြစ်ပေးခြင်း၊
 - (i) ကလေးတစ်ဦးအား လူအများရှေ့တွင် သို့မဟုတ် သီးသန့် အရှက်ရစေခြင်း၊ ငြင်းပယ်ခြင်း၊ အကြမ်းဖက်ခြင်း၊ လျစ်လျူရှုခြင်း သို့မဟုတ် အကျင့်စာရိတ္တ ပျက်စီးစေခြင်း သို့မဟုတ် စိတ်ပိုင်းဆိုင်ရာ ညှဉ်းပန်းနှိပ်စပ်မှုတစ်ခုခုတွင် ပါဝင်ဆောင်ရွက်ခြင်းနှင့်
 - (j) ကလေးအား အချိန်အကြာကြီး နှုတ်ဆိတ်နေရန် သို့မဟုတ် လှုပ်ရှားမှုမရှိစေရန် သတ်မှတ်ခြင်း သို့မဟုတ် ကလေးအား လှုပ်ရှားမှုများလုပ်ခြင်း သို့မဟုတ် အဖွဲ့တွင်နေခြင်းမှ အချိန်ကြာကြာ ဖယ်ရှားထားခြင်း။
- (7) ဤစည်းမျဉ်း၏ ပုဒ်မခွဲ (6) တွင်ဖော်ပြထားသော မည်သည့်အပြုအမူပုံစံကိုမဆို အသုံးပြုရန် မိဘမှ တောင်းဆိုခြင်း သို့မဟုတ် ခွင့်ပြုချက်ပေးထားခြင်းသည် စောင့်ရှောက်မှုပေးသူ သို့မဟုတ် အစားထိုးစောင့်ရှောက်မှုပေးသူအား ထိုသို့ပြုလုပ်ရန် ခွင့်ပြုပေးခြင်းမဟုတ်ပါ။

414-205-0090 လှုပ်ရှားမှု အစီအစဉ်များ

- (1) စောင့်ရှောက်မှုပေးသူသည် ကလေးများက လုံလောက်သော စောင့်ရှောက်မှုနှင့် အာရုံစိုက်မှု ရရှိကြောင်း သေချာစေရန် ကလေးများ၏ လိုအပ်ချက်များကို ပထမဦးစားပေးရမည်။
- (2) စောင့်ရှောက်မှုပေးသူများသည် ကလေး(များ)၏ အသက်အရွယ်နှင့် စွမ်းရည်များအလိုက် အတွေ့အကြုံအမျိုးမျိုးကို ပေးစွမ်းသည့် အိမ်တွင်းနှင့် ပြင်ပကစားနည်းနှစ်မျိုးလုံးအတွက် အသုံးပြုနိုင်သော လှုပ်ရှားမှုများ၊ ပစ္စည်းများနှင့် ကိရိယာများကို ရရှိနိုင်အောင် ပြုလုပ်ပေးရမည်။
- (3) ကလေးများအတွက် လှုပ်ရှားမှုများကို ကလေးတစ်ဦးစီ၏ အသက်အရွယ်နှင့် စွမ်းရည်များအပေါ် မူတည်၍ ရွေးချယ်နိုင်ပြီး ၎င်းလှုပ်ရှားမှုများက ကလေးများ၏ စွမ်းရည်များကို တိုးတက်စေရမည်။
- (4) အိမ်တွင်းနှင့် အိမ်ပြင် နှစ်မျိုးလုံးတွင် တက်ကြွသော ကစားနည်းနှင့် တိတ်တိတ်ဆိတ်ဆိတ် ကစားနည်းကို ဟန်ချက်ညီအောင် ပြုလုပ်ခိုင်းရမည်။
- (5) စောင့်ရှောက်မှုပေးသူတွင် ကလေးတစ်ဦးစီ၏ လိုအပ်ချက်များကို တုံ့ပြန်ရန် လိုက်လျောညီထွေရှိသော အစာစားခြင်း၊ တစ်ရေးအိပ်ခြင်း၊ အနီးလဲခြင်းနှင့် အိမ်သာသွားခြင်းအတွက် ပုံမှန်လုပ်ရိုးလုပ်စဉ်များ ရှိရမည်။
- (6) ရာသီအလိုက်သင့်လျော်သည့် အိပ်ရာခင်းတစ်ခုစီပါရှိသော တစ်ဦးချင်းအိပ်ရာ၊ ဖျာ သို့မဟုတ် ကလေးကုတင်တစ်ခုကို အိမ်ရှိ လမ်းလျှောက်ခါစကလေးနှင့် မူကြိုအရွယ်ကလေးတစ်ဦးစီအတွက်နှင့် အနားယူလိုသော ကျောင်းနေအရွယ် ကလေးတစ်ဦးစီအတွက် တစ်ရေးတစ်မော အိပ်ချိန်တွင် ပံ့ပိုးပေးရမည်။
 - (a) မိသားစုအိပ်ရာများ သို့မဟုတ် ဆိုဖာများကို ရာသီအလိုက် သင့်လျော်သော တစ်ဦးချင်းအိပ်ယာများဖြင့် အသုံးပြုနိုင်ပါသည်။

(b) မိဘ(များ)က တောင်းဆိုလာပါက မွေးချင်းမောင်နှမများသည် အိပ်ယာတစ်ခုတည်းကို မျှသုံးနိုင်သည်။

(c) ဆယ်နှစ်အောက် ကလေးများအတွက် နှစ်ထပ်ကုတင်အပေါ်ထပ်ကို အသုံးမပြုရပါ။

(d) ကုတင်လက်ရန်းနှင့် ဘေးကင်းရေးလှေကားများ တပ်ထားပါက ဆယ်နှစ်နှင့်အထက် ကလေးများအတွက် နှစ်ထပ်ကုတင်၏ အပေါ်ထပ်ကို အသုံးပြုနိုင်ပါသည်။

(7) စောင့်ရှောက်ခံ ကလေးများကို တစ်နေ့လျှင် နှစ်နာရီထက် ပို၍ ဖုန်းမကြည့်ခိုင်းရပါ။ မီဒီယာနှင့် ထိတွေ့မှုအားလုံးသည် ဖွံ့ဖြိုးတိုးတက်မှုနှင့် အသက်အရွယ်အလိုက် သင့်လျော်မှုရှိရမည်။

(8) တစ်နေ့တာလုံးတွင် မွေးကင်းစကလေးငယ်နှင့် လမ်းလျှောက်ခါစ ကလေးငယ်တစ်ဦးစီသည် ရုပ်ပိုင်းဆိုင်ရာ ထိတွေ့မှုနှင့် တစ်ဦးချင်းအာရုံစူးစိုက်မှု (ဥပမာ၊ ပွေ့ချိခံခြင်း၊ လှုပ်ရမ်းခံခြင်း၊ စကားပြောပေးခြင်း၊ သီချင်းဆိုပေးခြင်း၊ အိမ်တွင်းနှင့် အိမ်ပြင် လမ်းလျှောက်ပေးခြင်း) ကို ရရှိရမည်။

(9) စောင့်ရှောက်မှုပေးသူတွင် ကလေးတစ်ဦးစီ၏ လိုအပ်ချက်များကို တုံ့ပြန်ရန် လိုက်လျောညီထွေရှိသော အစာစားခြင်း၊ တစ်ရေးအိပ်ခြင်း၊ အနီးလဲခြင်းနှင့် အိမ်သာသွားခြင်းအတွက် ပုံမှန်လုပ်ရိုးလုပ်စဉ်များ ရှိရမည်။

(10) မွေးကင်းစကလေးများတွင် အာရုံခံစားမှုကို နှိုးဆွပေးသည့် သင့်လျော်သော ကလေးကစားစရာ အမျိုးမျိုးရှိရမည်။

(11) အောက်ပါ ဘေးကင်းသော အိပ်စက်သည့် အလေ့အကျင့်များကို လိုက်နာရပါမည်-

(a) မွေးကင်းစကလေးတစ်ဦးစီသည် သန့်ရှင်းပြီး စုပ်ယူမှုမရှိသော မွေ့ရာပါသည့် ပုခက်၊ ခရီးဆောင်ပုခက်၊ ပုခက်အသေး သို့မဟုတ် ကစားစရာလှောင်အိမ်တစ်ခု ရှိရမည်။ ပုခက်၊ ခရီးဆောင်ပုခက်၊ ပုခက်အသေး သို့မဟုတ် ကစားစရာလှောင်အိမ်အားလုံးသည် လက်ရှိသုံးစွဲသူထုတ်ကုန်ဘေးကင်းရေးကော်မရှင် (CPSC) စံနှုန်းများနှင့် ကိုက်ညီရပါမည်။

(b) မွေးကင်းစကလေးက သူ့ဘာသာသူ လူးလှိမ့်နိုင်သည့်အထိ ပုခက်အသေးကိုသာ အသုံးပြုနိုင်သည်။

(c) မွေ့ယာတစ်ခုစီသည်-

(A) အံကိုက်ကွတ်ကိဖြစ်ရမည်။

(B) သေချာကွက်တိဖြစ်သော အိပ်ရာခင်းဖြင့် ဖုံးအုပ်ထားရမည်။

(d) ကလေးတစ်ဦးစီအတွက် သန့်ရှင်းသောအိပ်ရာခင်းတစ်ခု ပေးရမည်။

(e) မွေးကင်းစကလေးများ အိပ်ရန်အတွက် ၎င်းတို့၏ နောက်ကျောများကို ညီညာသောမျက်နှာပြင်ပေါ်တွင် ထားရမည်။

(f) ကလေးစောင့်ရှောက်ရေးအိမ်ပရိသတ်တွင်းရှိနေစဉ် မွေးကင်းစကလေးတစ်ဦးက ၎င်း၏ပုခက်၊ ခရီးဆောင်ပုခက်၊ ပုခက်အသေး သို့မဟုတ် ကစားစရာလှောင်အိမ်မှလွဲ၍ အခြားနေရာတွင် အိပ်ပျော်ပါက စောင့်ရှောက်မှုပေးသူသည် ကလေးအား သင့်လျော်သော အိပ်စက်ရန်မျက်နှာပြင်သို့ ချက်ချင်းရွှေ့ရပါမည်။

(g) အိပ်စက်ခြင်း သို့မဟုတ် အနားယူခြင်းမှလွဲ၍ မည်သည့်ကလေးကိုမျှ ပုခက်၊ ခရီးဆောင်ပုခက်၊ ပုခက်အသေး သို့မဟုတ် ကစားစရာလှောင်အိမ်တွင် အမြဲတမ်းဆိုသလိုထားခဲ့၍ မရပါ။

- (h) မွေးကင်းစကလေးရှိသော ပုခက်၊ ခရီးဆောင်ပုခက်၊ ပုခက်အသေး (သို့) ကစားစရာလှောင်အိမ်ထဲတွင် ချိုလိမ် (ဥပမာ-ပုလင်းများ၊ အရုပ်များ၊ ခေါင်းအုံးများ၊ တိရစ္ဆာန်အရုပ်များ၊ စောင်များ၊ ဘန်ပါများ) မှလွဲ၍ မည်သည့်အရာမျှ မရှိစေရပါ။
- (i) ကလေး၏ လှုပ်ရှားမှုကို ကန့်သတ်ထားသည့် အနီး သို့မဟုတ် အခြားအဝတ်အစားများ သို့မဟုတ် အဖုံးအကာများကို တားမြစ်ထားသည်။
- (j) လည်ပင်းညှစ်ခြင်းအန္တရာယ်ဖြစ်စေနိုင်သော အဝတ်အစားများ သို့မဟုတ် ပစ္စည်းများ (ဥပမာ- သွားကိုက်လည်ဆွဲများ၊ ချိုလိမ်ကြိုးများ၊ အဝတ်ဆွဲကြိုးများ) ကို တားမြစ်ထားသည်။
- (k) ကားထိုင်ခုံများကို သယ်ယူပို့ဆောင်ရေးအတွက်သာ အသုံးပြုရမည်။ ကားထိုင်ခုံတွင် အိပ်ပျော်နေသော ကလေးများကို အိမ်သို့ရောက်လျှင် ဖယ်ရှားပြီး သင့်လျော်သော အိပ်စက်ရန်မျက်နှာပြင်တွင် ထားရှိရပါမည်။

414-205-0100 ကျန်းမာရေး

- (1) အလွန်အကျွံလှုပ်ရှားခြင်းကြောင့် ကလေးများတွင် ဦးနှောက်ထိခိုက်ခြင်း လက္ခဏာနှင့် ညှဉ်းပန်းနှိပ်စက်ခြင်းကြောင့် ဦးခေါင်းဒဏ်ရာရခြင်းတို့ မဖြစ်စေရန် ပြုစုစောင့်ရှောက်သူအားလုံးသည် သင့်လျော်သော ကြိုတင်ကာကွယ်မှုများကို လိုက်နာရမည်ဖြစ်သည်။
- (2) အိမ်သည် ကလေးများအတွက် ကျန်းမာရေးနှင့်ညီညွတ်သော ပတ်ဝန်းကျင်ဖြစ်ရမည်။
 - (a) ကလေးပြုစုစောင့်ရှောက်ချိန်အတွင်း သို့မဟုတ် စောင့်ရှောက်ခံကလေးများရှိသည့်အခါ မည်သူမျှ မိသားစုကလေးစောင့်ရှောက်ရေးအိမ်တွင် သို့မဟုတ် ဝင်ပေါက်၊ ထွက်ပေါက် သို့မဟုတ် ဖွင့်ထားသော ပြတင်းပေါက် သို့မဟုတ် လေဝင်လေထွက်ပေါက် တစ်ခုခု၏ ဆယ်ပေအတွင်းတွင် အီး-စီးကရက် သို့မဟုတ် အငွေ့ထုတ်စီးကရက် အပါအဝင် ဆေးလိပ်သောက်ခြင်း သို့မဟုတ် ဆေးလိပ်မီးညှိသည့်ကိရိယာတစ်ခုခုကို သယ်ဆောင်ခြင်း မပြုရပါ။ ကလေးပြုစုစောင့်ရှောက်ချိန်အတွင်း သို့မဟုတ် စောင့်ရှောက်ခံကလေးများ ရှိသည့်အခါ မည်သူမျှ မိသားစုကလေးစောင့်ရှောက်ရေးအိမ်တွင် အငွေ့မထွက်သော ဆေးရွက်ကြီးကို မသုံးစွဲရပါ။ စောင့်ရှောက်ခံ ကလေးများက ခရီးသည်များအဖြစ် လိုက်ပါစီးနင်းစဉ် မော်တော်ယာဉ်များထဲ၌ မည်သူမျှ အီး-စီးကရက် သို့မဟုတ် အငွေ့ထုတ်စီးကရက် အပါအဝင် ဆေးလိပ်သောက်ခြင်း သို့မဟုတ် ဆေးလိပ်မီးညှိသည့်ကိရိယာတစ်ခုခုကို သယ်ဆောင်ခြင်း သို့မဟုတ် အငွေ့မထွက်သော ဆေးရွက်ကြီး သုံးစွဲခြင်းမပြုရပါ။
 - (b) ကလေးပြုစုစောင့်ရှောက်ချိန်အတွင်း သို့မဟုတ် စောင့်ရှောက်ခံကလေးများရှိသည့်အခါ မည်သူမျှ မိသားစုကလေးစောင့်ရှောက်ရေးအိမ်ပရိဝုဏ်တွင် အရက်မသောက်ရပါ။ ကလေးပြုစုစောင့်ရှောက်ချိန်အတွင်း သို့မဟုတ် စောင့်ရှောက်ခံကလေးများရှိသည့်အခါ မိသားစုကလေးစောင့်ရှောက်ရေးအိမ်ပရိဝုဏ်တွင် မည်သူမျှ အရက်မူးခြင်း မရှိရပါ။
 - (c) OAR 414-205-0000(5) တွင် မည်သို့ပင်ဆိုစေကာမူ မိသားစုကလေးစောင့်ရှောက်ရေး အိမ်ပရိဝုဏ်တွင် မည်သူမျှ တရားမဝင်ထိန်းချုပ်ထားသော ပစ္စည်းများကို လက်ဝယ်ထားရှိခြင်း၊ သုံးစွဲခြင်း သို့မဟုတ် သိမ်းဆည်းခြင်းမပြုရ။ မိသားစုကလေးစောင့်ရှောက်ရေးအိမ်ပရိဝုဏ်တွင် တရားမဝင်ထိန်းချုပ်ထားသောပစ္စည်းများ သုံးစွဲခြင်းကြောင့် မူးယစ်နေခြင်း မရှိရ။

- (d) OAR 414-205-0000(5) တွင် မည်သို့ပင်ဆိုစေကာမူ မှတ်ပုံတင်ထားသော မိသားစုကလေးစောင့်ရှောက်ရေး အိမ်ပရိဝုဏ်တွင် မည်သူမျှ ဆေးခြောက်ကို စိုက်ပျိုးခြင်း သို့မဟုတ် ဖြန့်ဖြူးခြင်းမပြုရ။ ကလေးပြုစုစောင့်ရှောက်ချိန်အတွင်း သို့မဟုတ် စောင့်ရှောက်ခံကလေးများရှိသည့်အခါ မှတ်ပုံတင်ထားသော မိသားစုကလေးစောင့်ရှောက်ရေးအိမ်ပရိဝုဏ်တွင် အရွယ်ရောက်ပြီးသူမည်သူမျှ ဆေးခြောက်ကို မသုံးစွဲရပါ။
- (e) ဆေးခြောက်မူးယစ်နေသော အရွယ်ရောက်ပြီးသူမည်သူမျှ စောင့်ရှောက်ခံကလေးများနှင့် ထိတွေ့ခွင့်မရှိစေရပါ။
- (f) OAR 414-205-0000(5) တွင် မည်သို့ပင်ဆိုစေကာမူ ဆေးခြောက်ပင်များကို မှတ်ပုံတင်ထားသော မိသားစုကလေးစောင့်ရှောက်ရေးအိမ်ပရိဝုဏ်တွင် စိုက်ပျိုးခြင်း သို့မဟုတ် သိမ်းဆည်းခြင်းမပြုရ။
- (g) ဆေးပေးခန်းမှဝယ်ယူပါက ဆေးခြောက်အားလုံးကို ၎င်း၏ မူရင်းဘူးတွင် ထည့်ပြီး ကလေးဘေးကင်းရေးသော့ခတ်၍ သိမ်းဆည်းထားရမည်။ ဆေးခြောက်မှ ဆင့်ပွားဖန်တီးထားသော ဆေးဘက်ဆိုင်ရာ ပစ္စည်းများနှင့် ဆက်စပ်ပစ္စည်းအားလုံးကို ကလေးဘေးကင်းရေးသော့ခတ်၍ သိမ်းဆည်းထားရမည်။
- (h) အကျုံးဝင်သော 2015 ခုနှစ်၊ ဇူလိုင်လ 1 ရက်နေ့မှ စတင်၍ ဆေးခြောက်၊ ဆေးခြောက်မှ ဆင့်ပွားဖန်တီးထားသောပစ္စည်းများနှင့် ဆက်စပ်ပစ္စည်းအားလုံးကို ကလေးဘေးကင်းရေးသော့ခတ်၍ သိမ်းဆည်းထားရမည်။
- (i) ကလေးများအသုံးပြုနိုင်သော အနည်းဆုံး ရေဆွဲချသည့်အိမ်သာတစ်လုံးနှင့် လက်ဆေးကန်တစ်ခု ရှိရပါမည်။ ကလေးများသည် အိမ်သာကို အကူအညီမပါဘဲ သုံးနိုင်ပြီး လက်ဆေးနိုင်စေရန်အတွက် လှေကားထစ်များ သို့မဟုတ် အတုံးများကို ထားရှိပေးရမည်။ အစားအစာ၊ ကလေးနို့မှုန့်ပြင်ဆင်ခြင်း၊ ရေသောက်ခြင်း သို့မဟုတ် ချက်ပြုတ်ခြင်းအတွက် သောက်ရေကို ရေချိုးခန်းသုံးဘေစင်များ သို့မဟုတ် အနီးလဲဘေစင်များမှ မယူရပါ။
- (j) ကလေးစောင့်ရှောက်ရေးလုပ်ငန်းကို ဆောင်ရွက်သည့် အချိန်များအတွင်း အခန်းအပူချိန်သည် အနည်းဆုံး 68°F ရှိရပါမည်။
- (k) ကလေးများနေသော အခန်းများတွင် သဘာဝအလင်းရောင်နှင့် မီးသီး/မီးချောင်းများကို ပေါင်းစပ်ထားရှိရမည်။
- (l) ကြမ်းပြင်များတွင် အပိုင်းပိုင်းအစစကွဲရာများ၊ ဟနေသော အက်ကွဲကြောင်းကြီးများ၊ ချော်နေသော ကော်ဇောများနှင့် အခြားအန္တရာယ်များ မရှိရပါ။

(3) ရှေးဦးသူနာပြုပစ္စည်းများနှင့် ရှေးဦးသူနာပြုစနည်းလမ်းညွှန်ချက် ဇယား သို့မဟုတ် လက်စွဲစာအုပ်ကို သတ်မှတ်ထားသော နေရာတွင် ထိန်းသိမ်းထားပြီး ကလေးများနှင့် လက်လှမ်းမမီသောနေရာတွင် ထားရှိရမည်။

- (a) ရှေးဦးသူနာပြုပစ္စည်းများတွင် ဆေးပလတ်စတာများ၊ ကပ်တိပ်များ၊ ပါးလွှာသောပိုးသတ်တို့ဖတ်များ၊ ဆပ်ပြာ သို့မဟုတ် အလုံပိတ် ပိုးသတ်ထားသော လက်သုတ်ပဝါများ သို့မဟုတ် ဒဏ်ရာသန့်စင်ပစ္စည်းအဖြစ်သုံးသည့် အရည်များ၊ ကတ်ကြေးများ၊ သွေးထွက်ခြင်းကို ကိုင်တွယ်ရန် တစ်ခါသုံး ပလတ်စတစ်လက်အိတ်များ၊ သွေးထွက်ပြီးနောက် ပိုးသတ်ရန်အတွက် ဆေးရည်၊ သန့်စင်သော အပူချိန်တိုင်းကိရိယာနှင့် CPR ပါးစပ်အကာများ ပါဝင်ရမည်။
- (b) ရှေးဦးသူနာပြုကိရိယာအစုံနှင့် ဆေးဘက်ဆိုင်ရာထုတ်ပြန်ချက်ပုံစံအပါအဝင် ကလေးတစ်ဦးစီ၏ အရေးပေါ်ဆေးဘက်ဆိုင်ရာအချက်အလက်မိတ္တူကို ပြုစုစောင့်ရှောက်သူက ကလေးများအား အကြို/အပို့လုပ်ချိန် သို့မဟုတ် ကွင်းဆင်းလေ့လာရေးခရီးများသို့ ခေါ်ဆောင်သွားသည့်အချိန်တိုင်း ယူဆောင်သွားရမည်ဖြစ်သည်။

(4) မွေးကင်းစကလေးများ အိပ်စက်ရန်အတွက် ၎င်းတို့၏ ကျောပြင်ကို ညီညာသောမျက်နှာပြင်တွင် ထားရမည်။

(5) နာမကျန်းဖြစ်ခြင်း-

(a) စောင့်ရှောက်မှုပေးသူတစ်ဦးသည် ဒေသတွင်း ကျန်းမာရေးရုံး၏ စာဖြင့်ရေးသားထားသောခွင့်ပြုချက်မှလွဲ၍ အောက်ပါကလေးများကို စောင့်ရှောက်ရန် လက်ခံခြင်း သို့မဟုတ် ဆက်လက်စောင့်ရှောက်ခြင်း မပြုရ-

(A) အော်ရီဂွန် ကျန်းမာရေးအာဏာပိုင်အဖွဲ့၏ စီမံအုပ်ချုပ်ရေးစည်းမျဉ်းတွင် သတ်မှတ်ထားသည့်အတိုင်း ကလေးစောင့်ရှောက်ခြင်းကို ကန့်သတ်နိုင်သော ရောဂါရှိခြင်း သို့မဟုတ် အဆိုပါရောဂါကို သယ်ဆောင်သူအဖြစ် တွေ့ရှိထားသောကလေး၊ သို့မဟုတ်

(B) အောက်ဖော်ပြပါ ရောဂါလက္ခဏာများ သို့မဟုတ် ရောဂါလက္ခဏာပေါင်းစပ်မှု သို့မဟုတ် နာမကျန်းမှု တစ်ခုခုရှိသော ကလေးငယ်၊

(i) လက်မောင်းအောက်မှ တိုင်းလျှင် အဖျား 100°F ထက်ပိုခြင်း၊

(ii) ဝမ်းလျှောခြင်း (ပုံမှန်မဟုတ်ဘဲ ပျော့ဖတ်ဖတ်၊ စိုရွဲရွဲနှင့် အရည်သွားသော သို့မဟုတ် သွေးထွက်နေသော မစင်တစ်ခုထက်ပို၍)

(iii) အော့အန်ခြင်း၊

(iv) မအီမသာဖြစ်ခြင်း၊

(v) အပြင်းအထန် ချောင်းဆိုးခြင်း၊

(vi) အရေပြား သို့မဟုတ် မျက်လုံးတွင် ပုံမှန်မဟုတ်ဘဲ အဝါရောင်ဖြစ်ခြင်း၊

(vii) အရေပြား သို့မဟုတ် မျက်လုံးတွင် ပြင်းထန်သော အရည်တစ်စုံစုံဖြစ်နေသော သို့မဟုတ် ပြည်ပြည့်နေသော အနာများ သို့မဟုတ် အဖုများရှိခြင်း၊

(viii) အထက်ဖော်ပြပါ လက္ခဏာတစ်ခုနှင့်အထက်ရှိပြီး လည်ဂုတ်တောင့်တင်းခြင်းနှင့် ခေါင်းကိုက်ခြင်း၊

(ix) အသက်ရှူရခက်ခဲခြင်း သို့မဟုတ် ပုံမှန်မဟုတ် လည်ချောင်းနာသံပါခြင်း၊

(x) ဆိုးရွားသော ဝေဒနာခံစားရကြောင်း တိုင်ကြားချက်များ။

(b) ဤစည်းမျဉ်းတွင်ဖော်ပြထားသည့်အတိုင်း ကလေးပြုစုစောင့်ရှောက်ရေးသို့ ပို့ပြီးနောက် နာမကျန်းမှု လက္ခဏာများပြသော ကလေးတစ်ဦးသည် အခြားကလေးများနှင့် သီးခြားခွဲနေရမည်ဖြစ်ပြီး မိဘ(များ)ထံ အကြောင်းကြား၍ ကလေးကို စောင့်ရှောက်မှုပေးသူ၏ အိမ်မှ အမြန်ဆုံးဖယ်ရှားပေးရန် တောင်းဆိုရမည်။

(6) ကလေးတစ်ဦးသည် ၎င်း၏ပုံမှန်လုပ်ငန်းဆောင်တာများကို ထိခိုက်ခြင်းမရှိသော အပျော့စားအအေးမိလက္ခဏာများရှိပါက ကလေးသည် စောင့်ရှောက်မှုပေးသူ၏အိမ်တွင် ဆက်ရှိနေနိုင်ပြီး မိဘ(များ)ကို ၎င်းတို့၏ကလေးအား လာကြိုသည့်အခါ ပြောပြရမည်။

(7) ၎င်းတို့၏ကလေးက ဖြစ်ပွားလျက်ရှိသော ကူးစက်ရောဂါနှင့် ထိတွေ့မိပါက မိဘများအား အကြောင်းကြားရမည်။

- (8) OAR 414-205-0130(2)(b) တွင် သတ်မှတ်ထားသည့်အတိုင်း စောင့်ရှောက်မှုပေးသူသည် မိဘထံမှ စာဖြင့်ရေးသားထားသော ခွင့်ပြုချက်ရှိမှသာ ဆေးညွှန်းပေး ဆေးဝါးနှင့် ဆေးညွှန်းမပါသော ဆေးဝါးများကို ကလေးတစ်ဦးအား ပေးနိုင်သည်။
- (9) ဆေးညွှန်းပေး ဆေးဝါးနှင့် ဆေးညွှန်းမပါသော ဆေးဝါးများကို စနစ်တကျ အညွှန်းတပ်ပြီး သိမ်းဆည်းထားရမည်။
 - (a) ဆေးညွှန်းမပါသော ဆေးဝါးများ သို့မဟုတ် လိမ်းဆေးများကို ကလေး၏အမည်ဖြင့် အညွှန်းတပ်ရပါမည်။
 - (b) ဆေးညွှန်းပေး ဆေးဝါးများသည် မူရင်းဘူးထဲတွင် ရှိရမည်ဖြစ်ပြီး ကလေး၏အမည်၊ ဆေးအမည်၊ သုံးစွဲရမည့်ပမာဏ၊ သုံးစွဲရန်အညွှန်းများနှင့် သမားတော်၏အမည်ဖြင့် အညွှန်းတပ်ရပါမည်။
 - (c) အအေးခန်းထဲ ထည့်ထားရန် လိုအပ်သော ဆေးဝါးများကို ရေခဲသေတ္တာထဲ၌ "ဆေး" ဟု အမှတ်အသားပြုထားသော အလုံပိတ် သီးခြားဘူးတစ်ခုထဲတွင် ထားရှိရပါမည်။
- (10) နေရောင်လိမ်းဆေးကို ဆေးညွှန်းမပါသော ဆေးဝါးတစ်ခုအဖြစ် သတ်မှတ်ပြီး အောက်ပါအခြေအနေများတွင် ကလေးများအတွက် အသုံးပြုနိုင်ပါသည်-
 - (a) စောင့်ရှောက်မှုပေးသူများသည် နေရောင်ကာလိမ်းဆေးကို အသုံးမပြုမီ မိဘ၏ ခွင့်ပြုစာကို ရယူရမည်။
 - (b) မိဘများက ၎င်းတို့၏ကလေးအတွက် သီးသန့်ဘူး မပေးထားလျှင် ကလေးအတွက် နေရောင်ကာလိမ်းဆေး တစ်ဘူးကို အသုံးပြုနိုင်သည်။ ဘူးကို မညစ်ညမ်းစေသည့်ပုံစံဖြင့် နေရောင်ကာလိမ်းဆေးကို အသုံးပြုရမည်။
 - (A) ထုတ်ကုန်အမျိုးအစားနှင့် နေရောင်ကာကွယ်မှုအဆင့်ပြကိန်း (SPF) ကို မိဘများအား အသိပေးရပါမည်။
 - (B) ထုတ်ကုန်နှင့် ဓာတ်ပြုပါဝင်ပစ္စည်းများကို မိဘများအား စစ်ဆေးခွင့်ပေးရမည်။
 - (c) စောင့်ရှောက်ခံ ကလေးတစ်ဦးစီအတွက် နေရောင်ကာလိမ်းဆေးကို ပေးထားပါက ကလေး၏ အမည်ပထမစာလုံးနှင့် နောက်ဆုံးစာလုံးဖြင့် အညွှန်းတပ်ထားရမည်ဖြစ်ပြီး ထိုကလေးအတွက်သာ အသုံးပြုရမည်ဖြစ်သည်။
 - (d) ကလေးများ နေရောင်နှင့်ထိတွေ့နေချိန်တွင် စောင့်ရှောက်မှုပေးသူများသည် နေရောင်ကာလိမ်းဆေးကို နှစ်နာရီတစ်ကြိမ် ပြန်လိမ်းပေးရမည်။
 - (e) စောင့်ရှောက်မှုပေးသူများသည် SPF 15 နှင့်အထက်ရှိသော နေရောင်ကာလိမ်းဆေးကို အသုံးပြုပြီး 'ခရမ်းလွန်ရောင်ခြည် အနှင့်ဘီ နှစ်မျိုးလုံး ကာကွယ်' ဟု အညွှန်းတပ်ရပါမည်။
 - (f) စောင့်ရှောက်မှုပေးသူများသည် စောင့်ရှောက်ခံကလေးများအတွက် နေရောင်ကာဖျန်းဆေးကို အသုံးမပြုရပါ။
 - (g) နေရောင်ကာခရမ်းကို ပြုစုစောင့်ရှောက်သည့် ခြောက်လအောက် ကလေးများတွင် အသုံးမပြုရပါ။
 - (h) အသက်ခြောက်နှစ်အထက် စောင့်ရှောက်ခံကလေးများသည် စောင့်ရှောက်မှုပေးသူ သို့မဟုတ် အဖွဲ့ဝင်ဝန်ထမ်းများ၏ တိုက်ရိုက်ကြီးကြပ်မှုအောက်တွင် နေရောင်ကာလိမ်းဆေးကို ၎င်းတို့ကိုယ်တိုင်လိမ်းနိုင်ပါသည်။
- (11) မိဘများအား ၎င်းတို့၏ ကလေးအား ပေးသော ဆေးဝါးများ သို့မဟုတ် ၎င်းတို့၏ ကလေးရရှိထားသော ထိခိုက်ဒဏ်ရာရရှိမှု မှန်သမျှကို နေ့စဉ် အသိပေးရမည်။

(12) စာရင်းသွင်းချိန်တွင် သို့မဟုတ် စာရင်းသွင်းထားသော ကလေးတစ်ဦးစီတွင် ကလေး၏ ကျန်းမာရေး၊ ဘေးကင်းရေးနှင့် ပျော်ရွှင်မှုကို ထိခိုက်စေနိုင်သော ဓာတ်မတည့်မှုရှိသည်ဟူ၍ ဓာတ်မတည့်မှုတစ်ခုကို ဖော်ထုတ်တွေ့ရှိချိန်တွင် စာဖြင့်ရေးထားသော ကုသရေးအစီအစဉ်ကို ရေးဆွဲရပါမည်။ အစီအစဉ်တွင် ဓာတ်မတည့်မှုဆိုင်ရာ ညွှန်ကြားချက်များနှင့် ဓာတ်မတည့်မှုကို ရှောင်ရှားရန် လုပ်ဆောင်ရမည့် အဆင့်များ၊ ဓာတ်မတည့်မှုဆိုင်ရာ တုံ့ပြန်မှု၏ လက္ခဏာများနှင့် ဓာတ်မတည့်မှုဆိုင်ရာ တုံ့ပြန်မှုများအတွက် ပေးရမည့် ဆေးမှန်သမျှ၏ အမည်များ၊ ပမာဏများနှင့် သုံးစွဲရန်နည်းလမ်းများ အပါအဝင် အသေးစိတ်ကုသမှုအစီအစဉ်တစ်ခု ပါဝင်ရမည်။

- (a) သံသယရှိသော ဓာတ်မတည့်မှုဆိုင်ရာ တုံ့ပြန်မှုများ သို့မဟုတ် တုံ့ပြန်မှုမဖြစ်ပေါ်သည့်တိုင် ကလေးသည် ဓာတ်မတည့်သည့်အရာကို စားသုံးမိ သို့မဟုတ် ထိတွေ့မိပါက မိဘအား ချက်ချင်း အကြောင်းကြားရမည်။
- (b) အက်ပီနက်ဖရင်ကို ထိုးပေးပါက အရေးပေါ်ဆေးဘက်ဆိုင်ရာ ဝန်ဆောင်မှုများဌာနကို ချက်ချင်း ဆက်သွယ်ရမည့်အပြင် ဖြစ်ပွားပြီးနောက် ပြက္ခဒိန်ငါးရက်အတွင်း ကလေးစောင့်ရှောက်ရေးရုံးကို အကြောင်းကြားရပါမည်။
- (c) ကလေးပြုစုစောင့်ရှောက်ရေးတွင်ပါဝင်သော ဝန်ထမ်းအားလုံးကို စာဖြင့်ရေးထားသော ကုသရေးအစီအစဉ်နှင့်ပတ်သက်၍ လေ့ကျင့်သင်ကြားရမည်ဖြစ်သည်။
- (d) အစားအသောက်ပြင်ဆင်ကျွေးမွေးသော ဝန်ထမ်းအားလုံးကို အစားအစာ ဓာတ်မတည့်မှုများ အတိအကျကို ဝေမျှအသိပေးထားရမည်။
- (e) ကလေးတစ်ဦးစီ၏ ဓာတ်မတည့်မှုစာရင်းကို ဝန်ထမ်းများ အလွယ်တကူ အသုံးပြုနိုင်သော်လည်း စာရင်းသွင်းထားသော ကလေး၏ မိဘ သို့မဟုတ် အုပ်ထိန်းသူမဟုတ်သော သူများအား မမြင်စေရပါ။

(13) စောင့်ရှောက်မှုပေးသူသည် ကျွေးမွေးသော ကလေးများ၏ အသက်အရွယ်နှင့် လိုအပ်ချက်များအတွက် သင့်လျော်သော အစားအစာနှင့် အဆာပြေမှန်များကို ပေးရမည် သို့မဟုတ် ရရှိနိုင်စေရမည်။

- (a) အစားအစာများနှင့် အဆာပြေမှန်များသည် USDA ကလေးစောင့်ရှောက်ရေး အစားအစာပရိုဂရမ်၏ လမ်းညွှန်ချက်များအပေါ် အခြေခံရမည်။
- (b) အစားအစာများကို သင့်လျော်သော အပူချိန်တွင် သိမ်းဆည်းပြီး ထိန်းသိမ်းရမည်။
- (c) အစားအသောက်များကို အစားအသောက်စီမံကိုင်တွယ်သူ အသိအမှတ်ပြုလက်မှတ်အတွက် အနိမ့်ဆုံး စံချိန်စံညွှန်းများနှင့်အညီ ပြင်ဆင်ပြီး ကျွေးမွေးရမည်။
- (d) နို့စို့ကလေးများကို နို့ဘူးတိုက်ရန် ပွေ့ချိထားရမည် သို့မဟုတ် ထိုင်ခိုင်းထားရမည်။ နို့ဘူးများထောက်ထားခြင်းကို တားမြစ်သည်။
- (e) ကလေးများကို အိပ်ရန်အတွက် နို့ဘူးတိုက်လျက် မလဲလျောင်းထားရပါ။

(14) မိမိဘာသာ မသောက်နိုင်သောကလေးများကို ပွေ့ချိထားရမည် သို့မဟုတ် တစ်ယောက်တည်းထိုင်နိုင်လျှင် မတ်မတ်အနေအထားဖြင့် နို့ဘူးတိုက်ရမည်။

- (a) အသက်ခြောက်လအထိ နို့စို့ကလေးများကို နို့ဘူးတိုက်ကျွေးရန်အတွက် ပွေ့ချိထားရမည် သို့မဟုတ် ပြုစုစောင့်ရှောက်သူ၏ ပေါင်ပေါ်၌ ထိုင်ခိုင်းထားရမည်။

- (b) နို့ဘူးများကို ဘယ်တော့မှ မထောက်ထားရပါ။ ကလေး သို့မဟုတ် ပြုစုစောင့်ရှောက်သူသည် နို့ဘူးကို ကိုင်ထားရမည်။
- (c) ပွေ့ချိ၍ နို့တိုက်ကျွေးခြင်းမပြုတော့သော နို့စို့ကလေးငယ်များကို ဘေးကင်း၍ သက်တောင့်သက်သာဖြစ်စေသော နည်းလမ်းဖြင့် တိုက်ရမည်။

(15) မည်သည့်အသက်အရွယ်ကလေးကိုမဆို နို့ဘူးတိုက်လျက် မလဲလျောင်းခိုင်းရပါ။

(16) မိသားစုကလေးစောင့်ရှောက်ရေးအိမ်ရှိ မည်သည့်တိရစ္ဆာန်မဆိုသည် ကျန်းမာရေးကောင်းမွန်ပြီး စောင့်ရှောက်ခံကလေးများအတွက် ရင်းနှီးသောအဖော်ဖြစ်ရမည်။

- (a) ရန်လိုနိုင်ခြေရှိသော တိရစ္ဆာန်များကို ကလေးငယ်များနှင့် တစ်နေရာတည်းတွင် မထားရပါ။
- (b) လိုင်စင်ရတိရစ္ဆာန်ကုဆရာဝန်၏ အကြံပြုချက်များအရ ခွေးနှင့်ကြောင်များကို ကာကွယ်ဆေးထိုးရပါမည်။
- (c) ခွေးနှင့် ကြောင်များသည် သန်းများ၊ မွှားများနှင့် ပိုးမွှားများ ကင်းစင်ရမည်။

(17) တိရစ္ဆာန် မစင်စွန့်ပုံးများကို ကလေးငယ်များ လက်လှမ်းမီနိုင်သော နေရာများ သို့မဟုတ် အစားအစာ သိုလှောင်ရန် သို့မဟုတ် ပြင်ဆင်ရန် အသုံးပြုသည့် နေရာများတွင် မထားရပါ။

(18) ကလေးများက တိရစ္ဆာန်များနှင့် ထိတွေ့သောအချိန်တွင် ပြုစုစောင့်ရှောက်ပေးသူများသည် လူကိုယ်တိုင်ရှိနေရမည်။

(19) တွားသွားသတ္တဝါများ (ဥပမာ- အိမ်မြောင်၊ လိပ်၊ မြွေ)၊ ကုန်းနေရေနေသတ္တဝါများ၊ မျောက်များ၊ နှုတ်သီးကောက်သော ငှက်များ၊ ကြက်ကလေးများနှင့် မြေပါကတိုးဖြူများ အပါအဝင် ကန့်သတ်ထားသော ထူးခြားဆန်းပြားသည့် တိရစ္ဆာန်များကို လှောင်ကန် သို့မဟုတ် ကလေးများနှင့် တိုက်ရိုက်ထိတွေ့မှုမှ ဟန့်ထားသည့် အခြားထည့်စရာများတွင် မထည့်ထားလျှင် ထိုတိရစ္ဆာန်များကို တားမြစ်ထားသည်။ တားမြစ်ထားသော တိရစ္ဆာန်များပါဝင်ပြီး တိရစ္ဆာန်ရုံများ၊ ပြတိုက်များနှင့် အခြားသော ကျွမ်းကျင်တိရစ္ဆာန်ကိုင်တွယ်သူများမှ လုပ်ဆောင်သော ပညာပေးအစီအစဉ်များကို ခွင့်ပြုထားသည်။

(20) အိမ်ပရိဝုဏ်အတွင်း မည်သည့်တိရစ္ဆာန်များ ရှိနေသည်ကို မိဘများအား အသိပေးရမည်။

414-205-0105 သောက်သုံးရေတွင် ခဲဓာတ်ရှိ၊ မရှိ စစ်ဆေးခြင်း

- (1) ဤစည်းမျဉ်း၏ ရည်ရွယ်ချက်များအတွက် "သောက်ရေ ဘုံပိုင်ခေါင်း သို့မဟုတ် ရေပိုက်ခေါင်း"
 - (a) ဆိုသည်မှာ သောက်သုံးခြင်း၊ ချက်ပြုတ်ခြင်း၊ ကလေးနို့မှုန့်ပြင်ဆင်ခြင်း သို့မဟုတ် အစားအစာ ပြင်ဆင်ခြင်းအတွက် ရေရရှိရန် အသုံးပြုသော အိမ်နှင့် ခြံပရိဝုဏ်ထဲရှိ မည်သည့်ရေပိုက်ခေါင်းကိုမဆို ဆိုလိုသည်။
 - (b) လက်ဆေးခြင်း၊ ရေချိုးခြင်း သို့မဟုတ် အနီးလဲခြင်းအတွက် ရေရရှိရန် အသုံးပြုသည့် ရေပိုက်ခေါင်းများ မပါဝင်ပါ။
- (2) ဤစည်းမျဉ်း၏ ပုဒ်မခွဲ (1)(b) တွင် ဖော်ပြထားသော ရေပိုက်ခေါင်းမှ ရရှိသောရေကို သောက်သုံးခြင်း၊ ချက်ပြုတ်ခြင်း၊ ကလေးနို့မှုန့်ပြင်ဆင်ခြင်း သို့မဟုတ် အစားအစာပြင်ဆင်ခြင်းအတွက် အသုံးပြု၍ မရပါ။
- (3) ကနဦးစစ်ဆေးခြင်း

- (a) 2018 ခုနှစ်၊ စက်တင်ဘာလ 30 ရက်မှစ၍ မှတ်ပုံတင်ထားသည့် မည်သည့်စောင့်ရှောက်မှုပေးသူမဆို သောက်သုံးရေ ဘုံပိုင်ခေါင်း သို့မဟုတ် ရေပိုက်ခေါင်းတစ်ခုစီကို 2018 ခုနှစ်၊ နိုဝင်ဘာလ 30 ရက်နေ့ နောက်ဆုံးထားပြီး စစ်ဆေးရပါမည်။
- (b) အောက်ဖော်ပြပါ စောင့်ရှောက်မှုပေးသူများသည် OCC မှ လိုင်စင်ရရှိရန် သတ်မှတ်ချက်ပြည့်မီသည့်အချိန် မတိုင်မီ ရေထဲတွင် ခဲဓာတ်ရှိ၊ မရှိ သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းတစ်ခုစီကို စစ်ဆေးရပါမည်-
 - (A) 2018 ခုနှစ်၊ စက်တင်ဘာလ 30 ရက်နေ့မှစ၍ ဆိုင်းငံ့ထားသော မှတ်ပုံတင်လျှောက်လွှာရှိသည့် စောင့်ရှောက်မှုပေးသူတိုင်းနှင့်
 - (B) 2018 ခုနှစ်၊ စက်တင်ဘာလ 30 ရက်နေ့ သို့မဟုတ် နောက်ပိုင်းတွင် ကနဦးလျှောက်လွှာများ၊ သက်တမ်းတိုးလျှောက်လွှာများနှင့် ပြန်ဖွင့်သည့်လျှောက်လွှာများအပါအဝင် အခြားကန့်သတ်မထားသော မှတ်ပုံတင်ခြင်းအတွက် လျှောက်ထားသည့် မည်သည့်စောင့်ရှောက်မှုပေးသူမဆို။
- (c) (3)(a) သို့မဟုတ် (b) တွင် သတ်မှတ်ထားသော စောင့်ရှောက်မှုပေးသူတစ်ဦးသည် အောက်ပါအချက်များနှင့် ကိုက်ညီလျှင် ကနဦးစစ်ဆေးမှုပြုလုပ်ရန် မလိုအပ်ပါ-
 - (A) သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းအားလုံးကို ဤစည်းမျဉ်းစတင်အကျုံးမဝင်မီ 6 နှစ်အတွင်း စစ်ဆေးထားပြီးဖြစ်ခြင်း၊
 - (B) ဤစည်းမျဉ်း၏ ပုဒ်မခွဲ (5) ပါ သတ်မှတ်ချက်များနှင့်အညီ စစ်ဆေးမှုအား ဆောင်ရွက်ထားခြင်း။
- (d) ပုဒ်မခွဲ (3)(a) တွင် ဖော်ပြထားသော စောင့်ရှောက်မှုပေးသူတစ်ဦးသည် 2018 ခုနှစ် နိုဝင်ဘာလ 30 ရက်ထက် နောက်ကျသည့် OCC သို့ စစ်ဆေးမှုရလဒ်အားလုံးကို ပေးပို့ရမည်ဖြစ်သည်။ စစ်ဆေးမှုရလဒ်များတွင် သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းတစ်ခုစီ၏ တည်နေရာကို ခွဲခြားသတ်မှတ်ပေးသည့် စာဖြင့်ရေးသားဖော်ပြချက်ကို ပူးတွဲထည့်ပေးရမည်ဖြစ်သည်။
- (e) (3)(b) တွင် ဖော်ပြထားသော စောင့်ရှောက်မှုပေးသူသည် ဓာတ်ခွဲခန်းမှ ရလဒ်များကို အဆောက်အအုံမှ လက်ခံရရှိပြီး ပြက္ခဒိန်ရက် 10 ရက်အတွင်း စစ်ဆေးမှုရလဒ်များကို OCC သို့ တင်ပြရမည်ဖြစ်သည်။ စစ်ဆေးမှုရလဒ်များတွင် သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းတစ်ခုစီ၏ တည်နေရာကို ခွဲခြားသတ်မှတ်ပေးသည့် စာဖြင့်ရေးသားဖော်ပြချက်ကို ပူးတွဲထည့်ပေးရမည်ဖြစ်သည်။

(4) ဆက်လက်စစ်ဆေးခြင်း

- (a) စောင့်ရှောက်မှုပေးသူတစ်ဦးသည် ဤစည်းမျဉ်း၏ ပုဒ်မခွဲ (3) အရ ကနဦးစစ်ဆေးမှုကို ပြုလုပ်ပြီးနောက် နောက်ဆုံးစစ်ဆေးသည့်နေ့မှ အနည်းဆုံး ခြောက်နှစ်တစ်ကြိမ် သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းအားလုံးကို စစ်ဆေးရမည်။
- (b) ဤစည်းမျဉ်း၏ ပုဒ်မခွဲ (4)(a) နှင့်အညီ ဓာတ်ခွဲခန်းမှ ရလဒ်များကို စောင့်ရှောက်မှုပေးသူမှ လက်ခံရရှိပြီး ပြက္ခဒိန်ရက် 10 ရက်အတွင်း စစ်ဆေးမှုရလဒ်အားလုံးကို OCC သို့ တင်ပြရမည်ဖြစ်သည်။ စစ်ဆေးမှုရလဒ်များတွင် သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းတစ်ခုစီ၏ တည်နေရာကို ခွဲခြားသတ်မှတ်ပေးသည့် စာဖြင့်ရေးသားဖော်ပြချက်ကို ပူးတွဲထည့်ပေးရမည်ဖြစ်သည်။

(5) နမူနာကောက်ယူခြင်းနှင့် စစ်ဆေးခြင်း

- (a) နမူနာကောက်ယူခြင်းနှင့် စစ်ဆေးခြင်းအားလုံးသည် 2018 ခုနှစ်၊ စက်တင်ဘာလမှစ၍ ကျောင်းများနှင့် ကလေးစောင့်ရှောက်ရေး ဂေဟာများအတွက် သောက်သုံးရေထဲတွင် ခဲဓာတ်လျှော့ချခြင်းအတွက် သဘာဝပတ်ဝန်းကျင် ကာကွယ်ရေး အေဂျင်စီ (EPA) ၏ 3Ts နှင့်အညီ ဖြစ်ရမည်။
- (b) 2018 ခုနှစ်၊ စက်တင်ဘာလ 30 ရက်မှစ၍ အကျုံးဝင်မည့် OAR အခန်း 333၊ ပိုဒ်ခွဲ 64 အရ စစ်ဆေးမှုအားလုံးကို အော်ရီဂွန် ဓာတ်ခွဲခန်း ထောက်ခံချက်အစီအစဉ်မှ အသိအမှတ်ပြုထားသော ဓာတ်ခွဲခန်းက လုပ်ဆောင်ရပါမည်။
- (c) အကယ်၍ အဆောက်အအုံသည် သောက်သုံးခြင်း၊ ချက်ပြုတ်ခြင်း၊ ကလေးနို့မှုန့်ပြင်ဆင်ခြင်း သို့မဟုတ် အစားအစာပြင်ဆင်ခြင်းအတွက် ရေရရှိရန် အဆောက်အအုံရှိ ရေပိုက်ခေါင်းများကို အသုံးမပြုပါက စောင့်ရှောက်မှုပေးသူသည်-
 - (A) အခြားရေရင်းမြစ်ကို ခွဲခြားဖော်ပြပြီး စောင့်ရှောက်မှုပေးသူသည် သောက်သုံးခြင်း၊ ချက်ပြုတ်ခြင်း၊ ကလေးနို့မှုန့်ပြင်ဆင်ခြင်း သို့မဟုတ် အစားအစာပြင်ဆင်ခြင်းအတွက် အဆောက်အအုံရှိ ရေပိုက်ခေါင်းများကို အသုံးမပြုကြောင်း အတည်ပြုသော စာဖြင့်ကြေညာချက်ကို OCC သို့ တင်သွင်းရမည်၊
 - (B) အခြားရေရင်းမြစ်ကို ပြောင်းလဲပါက OCC သို့ စာဖြင့်အကြောင်းကြားရမည်။

(6) ရလဒ်များ

- (a) စမ်းသပ်မှုရလဒ်များအရ သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းအတွင်းမှ ရေတွင် ခဲဓာတ်ဘီလီယံလျှင် 15 ပိုင်း (ppb) နှင့် အထက်ရှိကြောင်း ပြသပါက စောင့်ရှောက်မှုပေးသူသည်-
 - (A) စမ်းသပ်မှုရလဒ်များရရှိပြီးနောက် သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းကို အသုံးပြုခြင်းအား ချက်ချင်းတားမြစ်ရမည်၊
 - (B) ဤစည်းမျဉ်း၏ ပုဒ်မခွဲ (6)(b) အရ လျော့ပါးသက်သာသွားသည်အထိ အဆိုပါ သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းကို အသုံးပြုခြင်းအား ဆက်လက်တားမြစ်ရမည်။
- (b) သောက်ရေ ဘုံပိုင်ခေါင်း သို့မဟုတ် ရေပိုက်ခေါင်းမှရေသည် ခဲဓာတ်ဘီလီယံလျှင် 15 ပိုင်း (ppb) နှင့် အထက်ရှိကြောင်း ပြသသော စမ်းသပ်ရလဒ်များကို လက်ခံရရှိပြီးနောက် စောင့်ရှောက်မှုပေးသူသည်-
 - (A) စမ်းသပ်ရလဒ်များကို လက်ခံရရှိပြီး ရက်ပေါင်း 60 အတွင်း အတည်ပြုချက်ရယူရန်အတွက် ပြုပြင်ရေးဆောင်ရွက်ချက် အစီအစဉ်ကို OCC သို့ ပေးပို့ပါ။ ပြုပြင်ရေးဆောင်ရွက်ချက် အစီအစဉ်သည် ကိုးကားချက်အားဖြင့် လက်ခံအသုံးပြုသော အောက်တိုဘာလ 2018 ခုနှစ်မှ ပြန်လည်ပြင်ဆင်ထားသော လက်စွဲစာစောင်ဖြစ်သည့် EPA ၏ စာသင်ကျောင်းများနှင့် ကလေးစောင့်ရှောက်ရေးဂေဟာများတွင် သောက်သုံးရေအတွင်း ခဲလျှော့ချရန်အတွက် 3Ts ၏ အပိုင်း 6 နှင့်အညီ သင့်လျော်သော လျှော့ချရေးနည်းလမ်းကို ဖော်ထုတ်သတ်မှတ်ရမည်၊
 - (B) OCC ၏ ခွင့်ပြုချက်ရရှိပြီး ရက်ပေါင်း 30 အတွင်း လျှော့ချရေးနည်းလမ်းကို အကောင်အထည်ဖော်ရမည်။

(7) မှတ်တမ်းတင်ခြင်းနှင့် စာကပ်ခြင်း

- (a) စောင့်ရှောက်မှုပေးသူသည် အဆောက်အအုံတွင်း နောက်ဆုံးရ စမ်းသပ်မှုရလဒ်များ၏ မိတ္တူကို အချိန်တိုင်း သိမ်းဆည်းထားရမည်။
- (b) စောင့်ရှောက်မှုပေးသူသည် မိဘများ ရှင်းရှင်းလင်းလင်းမြင်နိုင်သည့် အဆောက်အအုံတွင်းဧရိယာတစ်ခုတွင် OCC မှပေးသော နောက်ဆုံးရ ခဲစမ်းသပ်မှုရလဒ်အကျဉ်းချုပ်ကို ကပ်ပေးထားရမည်။ စောင့်ရှောက်မှု ပေးသူသည် OCC ထံမှ အကျဉ်းချုပ်ကို လက်ခံရရှိပြီးနောက် ချက်ချင်းဆိုသလို ခဲစမ်းသပ်မှုရလဒ်များ အကျဉ်းချုပ်ကို ကပ်ရပါမည်။

(8) စောင့်ရှောက်မှုပေးသူများသည် ကိုးကားချက်အားဖြင့် လက်ခံအသုံးပြုသော အောက်တိုဘာလ 2018 ခုနှစ်မှ ပြန်လည်ပြင်ဆင်ထားသော လက်စွဲစာစောင်ဖြစ်သည့် EPA ၏ စာသင်ကျောင်းများနှင့် ကလေးစောင့်ရှောက်ရေး ဂေဟာများတွင် သောက်သုံးရေအတွင်း ခဲလျှော့ချရန်အတွက် 3Ts ၏ အပိုင်း 6 ၌ ဖော်ပြထားသော ပုံမှန်လုပ်ထုံးလုပ်နည်းများအတိုင်း အမြဲဆောင်ရွက်ရမည်။

414-205-0110 ဘေးကင်းရေး

(1) ကလေးများအား မီးဘေးနှင့် ဘေးကင်းရေးအန္တရာယ်များမှ ကာကွယ်ပေးရမည်။ စောင့်ရှောက်မှုပေးသူများသည် အောက်ပါအကာအကွယ်များကို ထားရှိရမည်-

- (a) မူကြိုအရွယ် သို့မဟုတ် ထိုထက်ပိုငယ်သော ကလေးများအသုံးပြုသည့် အခန်းများရှိ ဖွင့်ထားသော လျှပ်စစ်ပလတ်ပေါက်အားလုံးတွင် ပလတ်ပေါက်ကို အသုံးမပြုသည့်အခါ ဖယ်ရှားရခက်ခဲသော အကာအကွယ်အဖုံးများ သို့မဟုတ် လုံခြုံရေးကိရိယာများ တပ်ဆင်ထားရပါမည်။
- (b) အိတ်စတန်းရှင်းကြိုးများကို အမြဲတမ်းပိုင်ယာကြိုးတပ်ဆင်မှုအဖြစ် အသုံးမပြုရပါ။
- (c) စက်ပစ္စည်းများ၏ ကြိုးအားလုံး ကောင်းမွန်သော အခြေအနေရှိရမည်။
- (d) ကြိုးများအတွက် ပလတ်ခေါင်းများစွာကို အသုံးမပြုရပါ။
- (e) တစ်ပါတည်းထည့်သွင်းထားသော လျှပ်စီးကြောင်းလွန်ကဲမှု အကာအကွယ်ပါရှိသော မြေစိုက်ပါဝါကြိုးပလတ်ပေါက်ကို အသုံးပြုနိုင်သည်။
- (f) စောင့်ရှောက်ခံ ကလေးများရှိနေချိန်တွင် အသုံးပြုနေသော မီးဖိုများ၊ အပူပေးစက်များနှင့် ထင်းမီးဖိုများအပါအဝင် ကန့်သတ်မထားသော အခြားဘေးအန္တရာယ်များကျရောက်ခြင်းမှ ကလေးများအား ကာကွယ်ရန် ခိုင်မာသော အတားအဆီးတစ်ခုကို တပ်ဆင်ထားရမည်။
- (g) မွေးကင်းစကလေးများနှင့် လမ်းလျှောက်တတ်စကလေးများ အသုံးပြုနိုင်သော လှေကားထစ်အားလုံး၏ အပေါ်နှင့်/သို့မဟုတ် အောက်ခြေတွင် လုံခြုံသောအတားအဆီးတစ်ခုထားရှိရမည်။
- (h) မီးခိုးအချက်ပေးကိရိယာများနှင့် ကာဗွန်မိုနောက်ဆိုဒ် ထောက်လှမ်းရေးကိရိယာများကို-

(A) အထပ်သည် စောင့်ရှောက်မှုပေးသူ၏ တိုက်ရိုက်ထိန်းချုပ်မှုအောက်တွင် မရှိပါက အိမ်၏အထပ်တိုင်းတွင်နှင့် ကလေးငယ်များ တစ်ရေးတစ်မောအိပ်သည့်နေရာတိုင်းတွင် တပ်ဆင်ထားရမည်။

(B) စက်လည်ပတ်မှု ညွှန်ကြားချက်အတိုင်း ထိန်းသိမ်းထားရမည်။

(C) ၎င်းတို့က ညွှန်ကြားသည့်အတိုင်း အလုပ်လုပ်ကြောင်းသေချာစေရန် လစဉ်စမ်းသပ်ရမည်။ စောင့်ရှောက်မှုပေးသူသည် စမ်းသပ်မှုတစ်ခုစီကို မှတ်တမ်းတင်ရမည်။

(i) အထပ်သည် စောင့်ရှောက်မှုပေးသူ၏ တိုက်ရိုက်ထိန်းချုပ်မှုအောက်တွင် မရှိပါက အိမ်၏အထပ်တိုင်းတွင် အနည်းဆုံး 2-A-10 BC အဆင့်သတ်မှတ်ထားသော မီးသတ်ဆေးဘူးတစ်ဘူးရှိရမည်။

(A) ကလေးကို ပြုစုစောင့်ရှောက်သော အထပ်များရှိ မီးသတ်ဆေးဘူးများကို OAR 414- 205- 0035 တွင် သတ်မှတ်ထားသော ပန္နက်ပုံတွင် စနစ်တကျအမှတ်အသားပြုကာ အဓိက ဘေးလွတ်ရာရွှေ့ပြောင်းရေး လမ်းကြောင်းတစ်လျှောက်တွင် တပ်ဆင်ထားရမည် သို့မဟုတ် သိမ်းဆည်းထားရမည်။ မီးသတ်ဆေးဘူးများသည် အလွယ်တကူ လက်လှမ်းမီပြီး မြင်သာသောနေရာတွင် ရှိရမည်။

(B) မီးသတ်ဆေးဘူးကို အံဆွဲဗီရို သို့မဟုတ် ဗီရိုထဲတွင် သိမ်းဆည်းထားပါက ၎င်းတို့ကို နံရံကပ်တပ်ဆင်ရမည်ဖြစ်ပြီး မီးသတ်ဆေးဘူး အထဲတွင် ရှိနေကြောင်း ညွှန်ပြသည့် ဆိုင်းဘုတ်တစ်ခု ရှိရမည်။

(j) ပရိဘောဂများ၊ ပစ္စည်းသိုလှောင်ခန်းများ သို့မဟုတ် အခြားပစ္စည်းများအပါအဝင် အဟန့်အတားများကို အံဆွဲဗီရို သို့မဟုတ် ဗီရိုကို အသုံးပြုခြင်းအား ပိတ်ဆို့သည့်ပုံစံဖြင့် ထားရှိခြင်းမပြုရပါ။

(k) စောင့်ရှောက်မှုပေးသူသည် မီးသတ်ဆေးဘူးများကို လစဉ်စစ်ဆေးရမည်ဖြစ်ပြီး စစ်ဆေးမှုကို မှတ်တမ်းတင်ထားရမည်။

(l) သေနတ်များ၊ BB သေနတ်များ၊ ကျည်ဆံသေနတ်များနှင့် လက်နက်ခဲယမ်းများကို သော့ခတ်ထားပြီး လက်နက်ခဲယမ်းကို သီးခြားစီ သိမ်းဆည်းကာ သော့ခတ်ထားရမည်။ သေနတ်များ၊ BB သေနတ်များနှင့် ကျည်ဆံသေနတ်များကို ကျည်ထုတ်ထားရမည်။

(m) သန့်ရှင်းရေးပစ္စည်းများ၊ သုတ်ဆေးများ၊ မီးခြစ်ဆံများ၊ မီးခြစ်များနှင့် ပလတ်စတစ်အိတ်များကို ကလေးဘေးကင်းရေးသော့ခတ်ထားရမည်။

(n) ဆေးဝါး၊ မူးယစ်ဆေးများ၊ ချွန်ထက်သော ဓားများနှင့် အဆိပ်သင့်နိုင်သော အဆိပ်အတောက်ပစ္စည်းများ ကဲ့သို့ အခြားအန္တရာယ်ဖြစ်နိုင်ခြေရှိသည့် ပစ္စည်းများကို ကလေးဘေးကင်းရေးသော့ခတ်ထားရမည်။

(o) မီးလောင်နိုင်ပြီး လောင်ကျွမ်းလွယ်သော ပစ္စည်းများ -

(A) မူရင်းဘူး သို့မဟုတ် ဘေးကင်းသောဘူးထဲတွင် သိမ်းဆည်းထားရမည်။

(B) မီးပြင်းဖိုများ၊ အခြားမီးတောက် သို့မဟုတ် အပူထုတ်လုပ်သည့် စက်ကိရိယာများ သို့မဟုတ် လောင်စာသုံးရေအပူပေးစက်များ၏ 4 ပေအတွင်းတွင် မသိမ်းဆည်းရပါ။

(C) တစ်ဂါလံကျော်ပါက အိမ်နှင့်သီးခြားဖြစ်သော သို့လျှောင့်ရုံတွင် သိမ်းဆည်းပါ။

- (p) မူကြိုအရွယ် သို့မဟုတ် ထိုထက်ငယ်သော ကလေးများကို ပြုစုစောင့်ရှောက်ထားပါက အဆိပ်ရှိသောအပင်များကို ကလေးများလက်လှမ်းမမီအောင် ထားရမည်။
- (q) တံခါးရှိ ကြည်လင်သော မှန်ချပ်အားလုံးကို ကလေးမြင်နိုင်သောအမြင့်တွင် ရှင်းလင်းစွာ အမှတ်အသားပြုထားရမည်။

(2) ကလေးများအသုံးပြုသည့် အထပ်အဆင့်အားလုံးသည် OAR 414-205-0010(34) တွင် သတ်မှတ်ထားသည့်အတိုင်း အပြင်ဘက်သို့ ထွက်နိုင်သော အသုံးပြုနိုင်သည့် ထွက်ပေါက်နှစ်ခု ရှိရမည်။

(a) မြေအောက်ခန်းကို ကလေးပြုစုစောင့်ရှောက်ရေး ရည်ရွယ်ချက်များအတွက် အသုံးပြုပါက အသုံးပြုနိုင်သော ထွက်ပေါက်နှစ်ခုအတွက် သတ်မှတ်ချက်သည် အောက်ပါတစ်ခုနှင့် ကိုက်ညီရမည်-

- (A) အပြင်ထွက်ရန် ဆွဲမှန်တံခါး သို့မဟုတ် လွှဲတံခါးနှင့် ပြတင်းပေါက်သည် အသုံးပြုနိုင်သော ထွက်ပေါက်တစ်ခု၏ သတ်မှတ်ချက်နှင့် ကိုက်ညီရမည် သို့မဟုတ်
- (B) အသုံးပြုနိုင်သော ထွက်ပေါက်တစ်ခု၏ သတ်မှတ်ချက်နှင့် ကိုက်ညီသော ပြတင်းပေါက်တစ်ခုနှင့် အတားအဆီးမရှိဘဲ အပြင်ဘက်သို့ တိုက်ရိုက်သွားနိုင်သော မြေညီအဆင့်သို့တက်သည့် အတွင်းလျှောက်ထစ်တစ်ခု။

(b) အသုံးပြုနိုင်သော ထွက်ပေါက်တစ်ခု၏ သတ်မှတ်ချက်နှင့် ကိုက်ညီသော ပြတင်းပေါက်ကို အသုံးပြုပါက-

- (A) ကလေးများ အကူအညီမပါဘဲ ထွက်နိုင်စေရန် ပြတင်းပေါက်အောက်တွင် လျှောက်ထစ်များ ထားရှိရမည်။
- (B) ပြတင်းပေါက်သည် ကောင်းစွာအသုံးပြုနိုင်သော အခြေအနေတွင် ထားရှိရမည်။

(c) ထွက်ပေါက်အဖြစ်အသုံးပြုသည့် ပြတင်းပေါက်တွင် ပြတင်းပေါက်တွင်းတစ်ခုရှိပါက ကလေးများ ပြတင်းပေါက်တွင်းမှ ထွက်နိုင်စေရန်အတွက် နည်းလမ်းတစ်ခုရှိရမည်။

(d) ဘေးလွတ်ရာသို့ ထွက်ခွာရန်လမ်းကြောင်းများသည် ရှင်းလင်းပြီး တံခါးများနှင့် ထွက်ပေါက်ပြတင်းပေါက်များ အပါအဝင် အသုံးပြုနိုင်သော ထွက်ပေါက်များကို ဖွင့်/ပိတ်နိုင်ကြောင်း သေချာစေရန်အတွက် စောင့်ရှောက်မှုပေးသူသည် နေ့စဉ်စစ်ဆေးခြင်းကို ပြုလုပ်ရမည်။

(3) ဒုတိယထပ် (စောင့်ရှောက်မှုပေးသူမှ ကလေးစောင့်ရှောက်ရေးလိုင်စင်ကို နေအိမ်အသစ်သို့ ပြောင်းရွှေ့ထားပါက 2009 မတိုင်မီ လိပ်စာတစ်ခုတည်းတွင် စဉ်ဆက်မပြတ်မှတ်ပုံတင်ထားသည့် စောင့်ရှောက်မှုပေးသူများနှင့် မသက်ဆိုင်ပါ)-

- (a) ကလေးများသည် ဒုတိယထပ် သို့မဟုတ် ယင်းအထက်တွင် မအိပ်ရ။
- (b) ဒုတိယထပ် သို့မဟုတ် ယင်းအထက်တွင် မွေးကင်းစကလေးငယ်များနှင့် လမ်းလျှောက်ခါစကလေးများအတွက် စောင့်ရှောက်မှုမပေးရ။
- (c) ဒုတိယထပ် သို့မဟုတ် ယင်းအထက်တွင် ညစောင့်ရှောက်မှု မပေးရ။
- (d) တစ်ခုတည်းသောရေချိုးခန်းသည် ဒုတိယထပ်တွင် ရှိပါက ကလေးများကို ဒုတိယထပ်တွင် ရေချိုးခန်းသုံးခွင့်ပြုနိုင်သည်။

(e) အောက်ပါအချက်များနှင့် ကိုက်ညီလျှင် ဒုတိယထပ် သို့မဟုတ် ယင်းအထက်တွင် မူကြိုနှင့် ကျောင်းနေအရွယ် ကလေးများအတွက် စောင့်ရှောက်မှု ပေးနိုင်သည်-

(A) မြေညီထပ်သို့ သွားနိုင်သည့် လှေကားနှစ်စင်းရှိပြီး ကလေးအားလုံးက ဘေးကင်းစွာ ထွက်နိုင်ရန် ကောင်းစွာ လှုပ်ရှားနိုင်ရမည် သို့မဟုတ်

(B) သတ်မှတ်ထားသော မီးသတ်အရာရှိက အပေါ်ထပ်ကို အသုံးပြုရန် ခွင့်ပြုထားသည်။

(4) ကလေးပြုစောင့်ရှောက်ရေး လုပ်ငန်းချိန်အတွင်း အချိန်အမျိုးမျိုးတွင် မီးသတ်လေ့ကျင့်မှုများကို လစဉ် လက်တွေ့လုပ်ဆောင်ရမည်-

(a) မီးသတ်လေ့ကျင့်မှုတွင် တစ်နှစ်လျှင် အနည်းဆုံး တစ်ကြိမ် ဘေးလွတ်ရာသို့ ရွှေ့ပြောင်းရန် အစားထိုးလမ်းကြောင်းကို အသုံးပြုခြင်း ပါဝင်သော လေ့ကျင့်မှုတစ်ခု ပါရမည်၊

(b) ကြေညာထားသည့် လာရောက်ကြည့်ရှုမှုအတွင်း OCC မှ တောင်းဆိုသည့်အခါ ဘေးလွတ်ရာ ရွှေ့ပြောင်းရေး လေ့ကျင့်မှု ပြုလုပ်ရပါမည်။

(c) စောင့်ရှောက်မှုပေးသူတွင် အရေးပေါ်အခြေအနေ သို့မဟုတ် လေ့ကျင့်မှုအကြောင်းကို အိမ်တွင်နေထိုင်သူများအား သတိပေးရန် သတိပေးနည်းလမ်းတစ်ခု (ဥပမာ၊ မီးခိုးအချက်ပေးသံ၊ တဖျတ်ဖျတ်လင်းသည့်မီး၊ ကျယ်လောင်သော ခေါင်းလောင်း သို့မဟုတ် ဝီစီ) ရှိရမည်၊

(d) စောင့်ရှောက်မှုပေးသူသည် ဝန်ထမ်းများနှင့် စောင့်ရှောက်ခံ ကလေးများကို သုံးမိနစ်အတွင်း ဘေးလွတ်ရာသို့ ပြီးမြောက်စွာ ရွှေ့ပြောင်းပေးနိုင်ရန် ကြိုးပမ်းအားထုတ်မှုကို သရုပ်ပြရမည်ဖြစ်သည်။ သုံးမိနစ်အတွင်း ဘေးလွတ်ရာသို့ ရွှေ့ပြောင်းနိုင်ခြင်း မရှိပါက စောင့်ရှောက်မှုပေးသူသည် အောက်ပါအချက် တစ်ခုနှင့်အထက် အပါအဝင် နောက်ထပ်ကြိုးပမ်းမှုများကို ဆောင်ရွက်ရမည်-

(A) ဘေးလွတ်ရာသို့ ရွှေ့ပြောင်းနိုင်သော ပုခက်များ၊ တွန်းလှည်းများ/ဘာဂီများ သို့မဟုတ် ဆွဲလှည်းများကို အသုံးပြုခြင်း၊

(B) ဝန်ထမ်းများအား ထပ်ဆောင်းသင်တန်းပေးခြင်း၊

(C) ဘေးကင်းရေး လမ်းလျှောက်ကြိုးကို မြဲမြံကိုင်ထားခြင်းကဲ့သို့ လေ့ကျင့်မှုအတွင်း ကလေးများအား ပြီးမြောက်ရမည့် သတ်မှတ်လုပ်ငန်းတာဝန်များ ပေးခြင်း၊

(D) လေ့ကျင့်မှုလုပ်နေစဉ်အတွင်း ဖြစ်ပျက်နေသည့်အရာများနှင့်ပတ်သက်ပြီး ကလေးများအား အသက်အရွယ်အလိုက် သင့်လျော်သည့် ရှင်းလင်းပြတ်သားသော တိုက်ရိုက်ညွှန်ကြားချက်များ ပေးခြင်း၊

(E) အရေးပေါ်အစီအစဉ်များနှင့် ဘေးလွတ်ရာ ရွှေ့ပြောင်းရေးလမ်းကြောင်းများကို ပြန်လည်သုံးသပ်ခြင်းနှင့် ပြင်ဆင်ခြင်း၊

(F) နောက်ထပ် ဘေးလွတ်ရာ ရွှေ့ပြောင်းရေး လေ့ကျင့်မှုများ ပြုလုပ်ခြင်း၊

(G) သင်ရိုးညွှန်းတမ်းတွင် မီးဘေး အန္တရာယ်ကင်းရှင်းရေး အစီအစဉ်ကို ထည့်သွင်းခြင်းနှင့်

(H) OCC မှ သတ်မှတ်ထားသော အခြားနည်းဗျူဟာများ။

- (5) လစဉ်မီးသတ်လေ့ကျင့်မှုများအပြင် အရေးပေါ်အစီအစဉ်ပါ အခြားကဏ္ဍတစ်ခုအား အနည်းဆုံး တစ်လခြားတစ်ခါ လေ့ကျင့်ရမည်ဖြစ်ပြီး OAR 414-205-0130 တွင် ဖော်ပြထားသည့် မှတ်တမ်းတင်ခြင်းဆိုင်ရာ သတ်မှတ်ချက်များကို လိုက်နာရမည်။
- (6) စောင့်ရှောက်မှုပေးသူသည် အရေးပေါ်အခြေအနေတွင် ကလေးများကို ဘေးကင်းလုံခြုံသောနေရာသို့ ရွှေ့ပြောင်းရန်နှင့် ဖယ်ရှားရန်အတွက် စာဖြင့်ရေးသားထားသော အစီအစဉ်ရှိရမည်။ အစီအစဉ်ကို အိမ်တွင်ကပ်ထားရမည်ဖြစ်ပြီး ကလေးများနှင့် ပြုစုစောင့်ရှောက်ပေးသူများက ၎င်းကို အကျွမ်းတဝင်ရှိရမည်ဖြစ်ကာ အနည်းဆုံး တစ်လခြားတစ်ခါ လေ့ကျင့်ပေးရမည်ဖြစ်ပြီး ထိုအစီအစဉ်တွင် အောက်ပါတို့ ပါဝင်ရမည်-
 - (a) မိဘများ သို့မဟုတ် ကလေးများအတွက် တာဝန်ရှိသော အခြားလူကြီးများအား နေရာပြောင်းရွှေ့ခြင်းနှင့် ကလေးများအား ၎င်းတို့၏ မိသားစုများနှင့် မည်သို့ပြန်လည်ပေါင်းစည်းမည်ကို အသိပေးရန် လုပ်ထုံးလုပ်နည်းများ၊
 - (b) မွေးကင်းစကလေးများနှင့် လမ်းလျှောက်စကလေးများ၊ အထူးလိုအပ်ချက်များရှိသောကလေးများနှင့် နာတာရှည်ဆေးဘက်ဆိုင်ရာ ရောဂါအခြေအနေရှိသော ကလေးများအပါအဝင် ကလေးတစ်ဦးချင်းစီ၏ လိုအပ်ချက်များကို ကိုင်တွယ်ဖြေရှင်းရန် လုပ်ထုံးလုပ်နည်းများ၊
 - (c) တက်ရောက်သူကလေးအားလုံးကို ရှာတွေ့ကြောင်း သေချာစေရန် လက်ခံနိုင်ဖွယ် နည်းလမ်းတစ်ခု၊
 - (d) သဘာဝဘေးအန္တရာယ်များ (ဥပမာ မီး၊ မြေငလျင်၊ စသည်) နှင့် ကလေးစောင့်ရှောက်ရေးဂေဟာတွင် အကြမ်းဖက်မှုကဲ့သို့သော လူကြောင့်ဖြစ်ရသည့် အဖြစ်အပျက်များကို ကိုင်တွယ်ဖြေရှင်းခြင်းဆိုင်ရာ လုပ်ထုံးလုပ်နည်းများ၊
 - (e) ကလေးများ ခိုအောင်းနေထိုင်ရမည့် သို့မဟုတ် မည်သူမျှ ဝင်ရောက်ခြင်း သို့မဟုတ် ထွက်ခွာခြင်းမပြုနိုင်စေရန် ကလေးစောင့်ရှောက်ရေးအိမ်ကို လော့ခ်ဒေါင်းချထားရမည့် အခြေအနေတွင် လုပ်ထုံးလုပ်နည်းများနှင့်
 - (f) ကလေးပြုစုစောင့်ရှောက်ရေး လုပ်ငန်းများကို အဆက်မပြတ်အောင် ထိန်းသိမ်းထားရန် လုပ်ထုံးလုပ်နည်းများ။
- (7) မိသားစုကလေးစောင့်ရှောက်ရေးအိမ်တွင် အသုံးပြုနိုင်သော တယ်လီဖုန်းတစ်လုံး ရှိရမည်။
 - (a) လိုအပ်ပါက စောင့်ရှောက်မှုပေးသူကို ဆက်သွယ်နိုင်စေရန် မိဘများအား ဖုန်းနံပါတ်ပေးထားရပါမည်။
 - (b) မီးသတ်၊ လူနာတင်ယာဉ်၊ ရဲဌာနနှင့် အဆိပ်အတောက်ထိန်းချုပ်မှုအတွက် အရေးပေါ်ဖုန်းနံပါတ်များနှင့် စောင့်ရှောက်မှုပေးသူ၏ အိမ်လိပ်စာကို မြင်သာသောနေရာတွင် ကပ်ထားရပါမည်။
- (8) ကလေးများအသုံးပြုသော အဆောက်အအုံ၊ ခြံဝင်း၊ ရေထောက်ပံ့မှုနှင့် ကလေးကစားစရာများ၊ ကိရိယာများနှင့် ပရိဘောဂများကို အန္တရာယ်ကင်းသည့် အခြေအနေတွင် ထိန်းသိမ်းထားရမည်။
 - (a) ကျိုးပဲ့နေသော အရုပ်များ၊ ပရိဘောဂများနှင့် ကိရိယာများကို ကလေးငယ်များ အသုံးပြုနိုင်သော နေရာများမှ ဖယ်ရှားရပါမည်။
 - (b) အိမ်၏ အပြင်ပိုင်းနှင့် အတွင်းပိုင်းကို ကောင်းမွန်စွာ ပြုပြင်ထိန်းသိမ်းရပါမည်။

- (c) ဆေးသုတ်ထားသော မျက်နှာပြင်များသည် ကလေးများကို ခဲဆေးမထိစေရန် အတွင်းနှင့် အပြင်နှစ်ခုစလုံးတွင် ကောင်းမွန်သောအခြေအနေ ရှိရမည်။
 - (d) စောင့်ရှောက်မှုပေးသူ၏ ဤသတ်မှတ်ချက်များကို လိုက်နာနိုင်စွမ်းအား ထိခိုက်စေသည့် အဆောက်အအုံအတွင်း ပျက်စီးမှုတစ်စုံတစ်ရာ ဖြစ်ပွားပြီးနောက် 48 နာရီအတွင်း စောင့်ရှောက်မှုပေးသူက ၎င်းကို OCC သို့ သတင်းပို့ရမည်။
- (9) ပြုစုစောင့်ရှောက်သူသည် ကလေးများကို အကြို/အပို့လုပ်နေပါက ပြုစုစောင့်ရှောက်သူတွင် တရားဝင်ယာဉ်မောင်းလိုင်စင်နှင့် သင့်လျော်သောအာမခံအထောက်အထားရှိရမည်။
- (10) အကြို/အပို့လုပ်ပေးသော ကလေးအရေအတွက်သည် ယာဉ်တွင်အသုံးပြုနိုင်သော ထိုင်ခုံခါးပတ် သို့မဟုတ် ကလေးလုံခြုံရေးစနစ် အရေအတွက်ထက် မကျော်လွန်စေရပါ။
- (11) စောင့်ရှောက်မှုပေးသူသည် ကလေးများကို ယာဉ်လမ်းကြောမှ ကာကွယ်ပေးရန် ကြိုတင်ကာကွယ်မှုများ ပြုလုပ်ရမည်။ စောင့်ရှောက်မှုပေးသူသည်-
- (a) ယာဉ်လမ်းကြောမှ ကာကွယ်ထားသော အဟန့်အတား သို့မဟုတ် လမ်းဘေးတွင်သာ အကြိုအပို့လုပ်ရန် သတ်မှတ်ရမည်။
 - (b) ယာဉ်မရွေ့မီ ယာဉ်အားလုံး၏ ပတ်ပတ်လည်တွင် ကလေးငယ်များ မရှိကြောင်း အကြိုအပို့ကို ကြီးကြပ်ကွပ်ကဲသည့် လူကြီးတိုင်းက သေချာမြင်နိုင်ကြောင်း အာမခံရမည်။
- (12) ကလေးများကို အကြို/အပို့လုပ်ရာတွင် အောက်ပါယာဉ်များကို အသုံးပြုနိုင်ပါသည်-
- (a) ခရီးသည် ဆယ်ဦးအောက် တင်ဆောင်နိုင်ရန် ထုတ်လုပ်ထားသော ယာဉ်၊
 - (b) ကျောင်းကား သို့မဟုတ် ဘက်စုံသုံး ကျောင်းအစီအစဉ်သုံးကား၊
 - (c) 2010 သို့မဟုတ် နောက်ပိုင်းတွင် ထုတ်လုပ်ခဲ့ပြီး ခရီးသည် ဆယ်ဦးနှင့်အထက် တင်ဆောင်နိုင်သော မော်တော်ယာဉ်၊ သို့မဟုတ်
 - (d) အောက်ပါအခြေအနေများရှိသည့် 2010 ခုနှစ်မတိုင်မီက ထုတ်လုပ်ခဲ့သော ခရီးသည် ဆယ်ဦးနှင့်အထက် တင်ဆောင်နိုင်သော မော်တော်ယာဉ်-
 - (A) ခရီးမြန်နှုန်းသည် တစ်နာရီလျှင် မိုင် 50 ထက်မပိုရပါ။
 - (B) ကားဂိုဒေါင်၊ အရောင်းကိုယ်စားလှယ် သို့မဟုတ် ကားပြုပြင်ရေးဆိုင်တွင် မော်တော်ယာဉ်ကို နှစ်စဉ်ဘေးကင်းရေးစစ်ဆေးထားရမည်။ စစ်ဆေးမှုအထောက်အထားကို အစောပိုင်းသင်ယူမှုဌာနမှ ပေးအပ်သည့်ပုံစံ သို့မဟုတ် အလားတူအချက်အလက်များပါရှိသော စစ်ဆေးရေးမှူးမှ ပေးအပ်သည့်ပုံစံပေါ်တွင် ဖြည့်စွက်ပေးရမည်။

414-205-0120 သန့်ရှင်းရေး

- (1) EPA မှတ်ပုံတင်ပြီး အော်ရီဂွန်ကျွန်းမားရေး အာဏာပိုင်၏ စံနှုန်းများနှင့် ကိုက်ညီသည့် ရောနှောထားသော သန့်စင်ဆေးရည်များနှင့် ပိုးသတ်ဆေးများကို ထုတ်လုပ်သူညွှန်ကြားချက်အတိုင်း အိမ်၏ဧရိယာအားလုံးတွင် အသုံးပြုနိုင်ပါသည်။

(2) အောက်ပါတို့ကို ပြုလုပ်ပြီးနောက် ပြုစုစောင့်ရှောက်သူများနှင့် ကလေးများသည် လက်ကို ဆပ်ပြာနှင့် ရေနွေးနွေးဖြင့် ဆေးကြောရမည်-

- (a) အိမ်သာသုံးပြီးနောက်၊
- (b) အနီးလဲပြီးနောက်၊
- (c) တစ်စုံတစ်ဦးအား အိမ်သာတက်ရန် ကူညီပြီးနောက်၊
- (d) အစားအသောက်မကိုင်တွယ်မီ၊
- (e) အစာမစားမီနှင့် စားပြီးနောက်၊
- (f) အစာကျွေးခြင်းကို မကူညီမီ။

(3) အောက်ပါတို့ကို ပြုလုပ်ပြီးနောက် ပြုစုစောင့်ရှောက်သူများနှင့် ကလေးများသည် လက်ကို ဆပ်ပြာနှင့် ရေနွေးနွေးဖြင့် ဆေးကြောရမည် သို့မဟုတ် အရက်ပြန်ပါဝင်မှု 60 မှ 95% ကြားရှိသော လက်သန့်ဆေးရည်ကို အသုံးပြုရပါမည်-

- (a) နှာခေါင်းကို သုတ်ပြီးနောက်၊
- (b) ချောင်းဆိုး သို့မဟုတ် နှာချေပြီးနောက်၊
- (c) ပြင်ပလှုပ်ရှားမှုများပြီးနောက်နှင့်
- (d) ရွေးများနှင့် ကြောင်များမှလွဲ၍ အခြားတိရစ္ဆာန်များကို ထိတွေ့ပြီးနောက် သို့မဟုတ် အိမ်မွေးတိရစ္ဆာန်အရပ်များကို ကိုင်တွယ်ပြီးနောက်။

(4) လက်သန့်ဆေးရည်ကို ကလေးငယ်များ လက်လှမ်းမမီသောနေရာတွင် သိမ်းဆည်းထားရမည်။

(5) အသက် 24 လအောက် ကလေးများတွင် လက်သန့်စင်ဆေးရည်ကို အသုံးမပြုရပါ။

(6) အသက်ပိုကြီးသော လမ်းလျှောက်ခါစကလေးများနှင့် မူကြိုအရွယ်ကလေးများတွင် လက်သန့်ဆေးရည်အသုံးပြုခြင်းကို လူကြီးတစ်ဦးက ကြီးကြပ်ရပါမည်။

(7) လက်ဆေးရန် မဖြစ်နိုင်သည့်အခါ ဥပမာ၊ ကွင်းဆင်းလေ့လာရေးခရီးများနှင့် ကစားကွင်းများတွင် အရက်ပြန်ပါဝင်မှု 60 မှ 95% ကြားရှိသည့် အစိုဓာတ်ရှိသော လက်သုတ်ပဝါများနှင့် လက်သန့်ဆေးရည်များကို တွဲသုံးရပါမည်။

(8) ကလေးများအသုံးပြုသည့် အရပ်များ၊ ကိရိယာများနှင့် ပရိဘောဂအားလုံးကို ပုံမှန်နှင့် ညစ်ပတ်သည့်အချိန်တိုင်းတွင် သန့်စင်ခြင်း၊ ဆေးကြောခြင်းနှင့် ပိုးသတ်ခြင်း ပြုလုပ်ရမည်။

(9) အနီးလဲသော မျက်နှာပြင်များသည်-

- (a) စုပ်ယူမှုမရှိ၍ အလွယ်တကူ ပိုးသတ်နိုင်ရမည်၊
- (b) အသုံးပြုပြီးတိုင်း စွန့်ပစ်နိုင်ရမည် သို့မဟုတ်

(c) အသုံးပြုပြီးတိုင်း လျှော်ဖွတ်နိုင်ရမည်။

- (10) အခြားမျက်နှာပြင်များ သို့မဟုတ် ကလေးများနှင့် မထိတွေ့ဘဲ အနီးလဲပြီးနောက် ချက်ချင်းလက်ဆေးနိုင်ရန် အနီးလဲသည့်နေရာကို ထားရှိရပါမည်။
- (11) အဆောက်အအုံနှင့် ခြံဝင်းများကို သန့်ရှင်းစွာ ထိန်းသိမ်းထားရမည်။
- (12) အမှိုက်များ၊ စွန့်ပစ်ပစ္စည်းများနှင့် အမှိုက်သရိုက်အားလုံးကို ဘေးကင်းပြီး သန့်ရှင်းသောနည်းလမ်းဖြင့် ပုံမှန်စွန့်ပစ်ရမည်။
- (13) ခန္ဓာကိုယ်အရည်များနှင့် သွေးများအပါအဝင် ၎င်းတို့ချည်းသာ ကန့်သတ်မထားသော ဇီဝညစ်ညမ်းပစ္စည်းများကို ကလေးငယ်များနှင့် မထိတွေ့စေသည့်နည်းလမ်းဖြင့် စွန့်ပစ်ရမည်။
- (14) အိမ်၏ ရေထောက်ပံ့မှုသည် သောက်သုံးရန် အန္တရာယ်ကင်းရမည်။
- (15) ရေကူးကန်များတွင် ရေဆော့ကစားခြင်းကို တားမြစ်ထားသည်။

414-205-0130 မှတ်တမ်းထိန်းသိမ်းခြင်း

(1) OAR 414-205-0105(7)(a) တွင်ဖော်ပြထားသော မှတ်တမ်းများမှအပ အောက်ပါမှတ်တမ်းများကို စောင့်ရှောက်မှုပေးသူမှ အနည်းဆုံး တစ်နှစ်အထိ သိမ်းဆည်းထားရမည်။ ဤမှတ်တမ်းများကို OCC မှ အချိန်တိုင်း ရယူအသုံးပြုနိုင်ရမည်-

(a) ဝင်ခွင့်လက်ခံချိန်တွင် ကလေးတစ်ဦးစီအတွက် မိဘ(များ)ထံမှ အချက်အလက်-

- (A) ကလေး၏ အမည်နှင့် မွေးသက္ကရာဇ်၊
- (B) ကလေးတွင်ရှိသော ဓာတ်မတည့်ခြင်းအပါအဝင် နာတာရှည် ကျန်းမာရေး ပြဿနာ(များ)၊
- (C) ကလေးကို စတင်စောင့်ရှောက်သည့်နေ့စွဲ၊
- (D) မိဘ(များ) သို့မဟုတ် တရားဝင်အုပ်ထိန်းသူ(များ)၏ အမည်များ၊ အလုပ်နှင့် အိမ်ဖုန်းနံပါတ်များ၊ လိပ်စာများနှင့် အလုပ်ချိန်များ၊
- (E) အရေးပေါ်အခြေအနေတွင် ဆက်သွယ်ရန် ပုဂ္ဂိုလ်(များ)၏ အမည်နှင့် ဖုန်းနံပါတ်၊
- (F) ကလေးကို လွှဲပြောင်းစောင့်ရှောက်ခွင့်ပေးနိုင်သူ၏ အမည်နှင့် ဖုန်းနံပါတ်၊
- (G) စောင့်ရှောက်ခံ ကလေး တက်ရောက်သောကျောင်း၏ အမည်နှင့်
- (H) ကလေး၏ ဆရာဝန်နှင့် သွားဆရာဝန်တို့၏ အမည်၊ လိပ်စာနှင့် ဖုန်းနံပါတ်။
- (I) ကလေးပြုစုစောင့်ရှောက်ရေးတွင် ကလေး၏ ပါဝင်မှုကို ထိခိုက်စေနိုင်သည့် မည်သည့်ပြဿနာမဆို၏ ကျန်းမာရေးမှတ်တမ်း။

- (b) ကလေးတစ်ဦးစီ၏ နေ့စဉ် တက်ရောက်ချိန်၊ ဆိုက်ရောက်ချိန်နှင့် ထွက်ခွာချိန်များအပါအဝင် နေ့စဉ်ကျောင်းခေါ်ကြိမ်မှတ်တမ်းများ။ စောင့်ရှောက်ခံ ကလေးများ ရောက်ရှိချိန်နှင့် ထွက်ခွာချိန်တို့ကို မှတ်တမ်းတင်ထားရမည်။
- (c) ကလေး၏ အမည်နှင့် ဆေးသောက်သုံးသောရက်စွဲနှင့်အချိန်နှင့် ဆေးပမာဏအပါအဝင် တိုက်ကျွေးသောဆေးများ။
- (d) ကလေးရရှိသော ဒဏ်ရာများနှင့်
- (e) စောင့်ရှောက်မှုပေးသူသည် အောက်ပါတို့ကိုပြသထားသည့် အရေးပေါ် ဘေးလွတ်ရာသို့ ရွှေ့ပြောင်းရေး လေ့ကျင့်မှုတစ်ခုစီ၏ စာဖြင့်ရေးသားထားသော မှတ်တမ်းကို ထိန်းသိမ်းထားရမည်-
 - (A) ရက်စွဲနှင့်အချိန်၊
 - (B) အသုံးပြုသောထွက်ပေါက်များ၊
 - (C) ဘေးလွတ်ရာသို့ ရွှေ့ပြောင်းခံရသည့် ကလေးများ၏ အရေအတွက်နှင့် အသက်အပိုင်းအခြား၊
 - (D) လေ့ကျင့်မှုပြုလုပ်သည့်အချိန်တွင် အိမ်ရှိလူစုစုပေါင်း၊
 - (E) နေအိမ်မှ ဘေးလွတ်ရာသို့ ရွှေ့ပြောင်းရန်ကြာသော အချိန်ပမာဏ၊
 - (F) လေ့ကျင့်မှုကို ဆောင်ရွက်သူ၏ အမည်နှင့်
 - (G) အသုံးပြုခဲ့သည့် သတိပေးနည်းလမ်း။

(2) အောက်ပါတို့ကိုပြုလုပ်ရန် စောင့်ရှောက်မှုပေးသူကို ခွင့်ပြုချက်ပေး၊ မပေးနှင့်ပတ်သက်၍ စောင့်ရှောက်မှုပေးသူတွင် မိဘ(များ)ထံမှ စာဖြင့်ရေးသားထားသော ထုတ်ပြန်ချက်တစ်ခု ရှိရပါမည်-

- (a) ကလေးတစ်ဦးအတွက် အရေးပေါ်ဆေးကုသမှု ရယူရန်၊
- (b) ကလေးတစ်ဦးအား ဆေးများပေးရန်၊
- (c) ကလေးတစ်ဦးကို ကွင်းဆင်းလေ့လာရေးခရီး သို့မဟုတ် အိမ်ပြင်ပ အခြားလှုပ်ရှားမှုတစ်ခုသို့ ခေါ်သွားရန် သို့မဟုတ် ရေနှင့်ပတ်သက်သော လှုပ်ရှားမှုတစ်ခုခုတွင် ပါဝင်စေရန်နှင့်
- (d) ကလေးအား ကျောင်းအသွားအပြန်ပို့ဆောင်ရန် သို့မဟုတ် ကလေးကို ဘတ်စ်ကားစီးခွင့်ပြုရန် သို့မဟုတ် ကျောင်း/အိမ် အသွားအပြန် လမ်းလျှောက်ခွင့်ပြုရန်။

414-205-0140 ညစောင့်ရှောက်မှု

ညစောင့်ရှောက်မှုပေးသည့် စောင့်ရှောက်ပေးသူသည်-

- (1) မိဘ(များ) နှင့် စောင့်ရှောက်မှုပေးသူမှ နှစ်ဦးနှစ်ဖက် သဘောတူညီထားသည့် ပြုစုစောင့်ရှောက်မှုအတွက် စာဖြင့်ရေးသားထားသော အစီအစဉ်တစ်ခု ရှိရမည်။

- (2) ဘေးလွတ်ရာသို့ ရွှေ့ပြောင်းရေးလမ်းကြောင်းကို မည်ကဲ့သို့ မီးထွန်းသွားလာရမည် အပါအဝင် ညအချိန်တွင် ဖြစ်ပေါ်သည့် အရေးပေါ် အခြေအနေများအတွက် စာဖြင့်ရေးသားထားသော အစီအစဉ်တစ်ခု ရှိရမည်။
- (3) ညစောင့်ရှောက်မှုတွင် ကလေးတစ်ဦးစီ၏ ရောက်ရှိမှုနှင့် ထွက်ခွာမှုအတွက် နိးနိုးကြားကြားရှိရမည်။
- (4) သက်ဆိုင်သော မှတ်ပုံတင်ခြင်းဆိုင်ရာ စည်းမျဉ်းအားလုံးကို လိုက်နာရမည်။

414-205-0150 စည်းမျဉ်း ခြွင်းချက်များ

- (1) စောင့်ရှောက်မှုပေးသူတစ်ဦးသည် စည်းမျဉ်းတစ်ခုအတွက် ခြွင်းချက်တစ်ခု တောင်းဆိုနိုင်သည်။
 - (a) ခြွင်းချက်တစ်ခုကို OCC မှ ပေးထားသော ပုံစံဖောင်ပေါ်တွင် တောင်းဆိုရပါမည်။
 - (b) စောင့်ရှောက်မှုပေးသူသည် တောင်းဆိုထားသော ခြွင်းချက်အတွက် ကျိုးကြောင်းပြချက်တစ်ခုနှင့် အကာအကွယ်များ သို့မဟုတ် အခြားအခြေအနေများမှတစ်ဆင့် ကလေးများ၏ ကျန်းမာရေး၊ ဘေးကင်းရေးနှင့် ပျော်ရွှင်မှုကို စောင့်ရှောက်မှုပေးသူမှ အာမခံပေးနိုင်ပုံနှင့် ပတ်သက်၍ ရှင်းလင်းချက်တစ်ခု ပေးရမည်။
- (2) စောင့်ရှောက်မှုပေးသူသည် OCC မှ ခြွင်းချက်အတွက် ခွင့်ပြုချက်မရမချင်း ရေးသားထားသည့် စည်းမျဉ်းနှင့်အညီ လိုက်နာရမည်ဖြစ်သည်။
- (3) စည်းမျဉ်း 414-205-0000 ၏ ပုဒ်မခွဲ (2) တွင် သတ်မှတ်ထားသည့် မှတ်ပုံတင်ထားသော စောင့်ရှောက်မှုကို စောင့်ရှောက်မှုပေးသူ၏ ကိုယ်ပိုင်နေအိမ်တွင် ပံ့ပိုးပေးမည်မဟုတ်ပါက လျှောက်ထားသူ/စောင့်ရှောက်မှုပေးသူသည် အဆိုပါတည်နေရာတွင် စောင့်ရှောက်မှုပံ့ပိုးပေးခြင်းမပြုမီ ခြွင်းချက်တစ်ခုအတွက် ခွင့်ပြုချက်တောင်းခံပြီး လက်ခံရရှိထားရပါမည်။ အခြေအနေအရပ်ရပ်တွင် တည်နေရာကို ပြသရမည်ဖြစ်ပြီး နေထိုင်ရာအရပ်အဖြစ် စီစဉ်သတ်မှတ်ရမည်။
- (4) ကလေးများ၏ ကျန်းမာရေး၊ ဘေးကင်းရေးနှင့် ပျော်ရွှင်မှုကို အာမခံချက်မပေးပါက စည်းမျဉ်းတစ်ခုအတွက် မည်သည့်ခြွင်းချက်ကိုမျှ ခွင့်မပြုရပါ။
- (5) ခြွင်းချက်တစ်ခုသည် ၎င်းကို ထုတ်ပြန်သည့် သတ်မှတ်ထားသော ရက်စွဲများအတွက်သာ အကျုံးဝင်ပါသည်။
- (6) စည်းမျဉ်းတစ်ခုအတွက် ခြွင်းချက်တစ်ခုကို ခွင့်ပြုခြင်းသည် အစဉ်အလာတစ်ခု သတ်မှတ်ခြင်းမဟုတ်ရပါ။ တောင်းဆိုချက်တစ်ခုစီကို ၎င်း၏ ကိုယ်ပိုင်အားသာချက်များအပေါ် အခြေခံ၍ အကဲဖြတ်ရမည်။

414-205-0160 တိုင်ကြားချက်များ

- (1) ကလေးစောင့်ရှောက်ရေးရုံးသည် မှတ်ပုံတင်ထားသော စောင့်ရှောက်မှုပေးသူများနှင့် တရားမဝင်စောင့်ရှောက်မှုပေးသူများအပေါ် တိုင်ကြားချက်များကို တုံ့ပြန်မည်ဖြစ်ပြီး ကလေးသူငယ်အနိုင်ကျင့်စော်ကားမှု သို့မဟုတ် စည်းကမ်းမလိုက်နာမှု စွပ်စွဲချက်များကို တုံ့ပြန်ရန်အတွက် ဥပဒေစိုးမိုးရေးအဖွဲ့ သို့မဟုတ် အခြားအေဂျင်စီများနှင့် ပူးပေါင်းဆောင်ရွက်မည်ဖြစ်သည်။
 - (a) တိုင်ကြားချက်အားလုံးမှန်သမျှသည် မိသားစုကလေးစောင့်ရှောက်ရေးအိမ်တွင် ကွင်းဆင်းလာရောက်အကဲဖြတ်ခြင်းကို ဖြစ်ပေါ်စေနိုင်သည်။

- (b) ပြင်းထန်သောတိုင်ကြားချက်အားလုံးသည် မိသားစုကလေးစောင့်ရှောက်ရေးအိမ်တွင် ကွင်းဆင်းလာရောက်အကဲဖြတ်ခြင်းကို ဖြစ်ပေါ်စေပါမည်။
 - (c) ကလေးသူငယ်အနိုင်ကျင့်စော်ကားမှု သို့မဟုတ် လျစ်လျူရှုမှုဟု စွပ်စွဲထားသော တိုင်ကြားချက်များကို ပြည်သူ့ဝန်ဆောင်မှုများဌာန ကလေးသူငယ်ဖူလုံရေး (DHS) သို့မဟုတ် ဒေသတွင်း ဥပဒေစိုးမိုးရေးအေဂျင်စီများသို့ သတင်းပို့မည်ဖြစ်သည်။
- (2) မှတ်ပုံတင်ခြင်းအတွက် လျှောက်ထားသူအသစ်များအား အဆောက်အအုံတွင်း ကျန်းမာရေးနှင့် ဘေးကင်းရေးကို ပြန်လည်သုံးသပ်ချိန်တွင် OCC ၏ တိုင်ကြားချက်ဆိုင်ရာ လုပ်ထုံးလုပ်နည်း မိတ္တူတစ်စောင်ကို ပေးအပ်မည်ဖြစ်သည်။ တိုင်ကြားမှုဆိုင်ရာ လုပ်ထုံးလုပ်နည်းများကို တောင်းဆိုမှုအရလည်း ရရှိနိုင်ပါသည်။

414-205-0170 ဆိုင်းငံ့ခြင်း၊ ငြင်းဆိုခြင်း၊ ပြန်လည်ရုပ်သိမ်းခြင်း၊ တွေ့ရှိချက်များ ပြန်လည်သုံးသပ်ခြင်းနှင့် တရားမပြစ်ဒဏ်များ

- (1) စောင့်ရှောက်မှုပေးသူတစ်ဦးသည် OCC မှပြုလုပ်သော တွေ့ရှိချက်မှန်သမျှကို ပြန်လည်သုံးသပ်ပိုင်ခွင့်ရှိသည်။ မှတ်ပုံတင်ခြင်းအတွက် လျှောက်ထားသူအသစ်များအား အဆောက်အအုံတွင်း ကွင်းဆင်းစစ်ဆေးချိန်တွင် OCC ၏ တွေ့ရှိချက်များ ပြန်လည်သုံးသပ်ခြင်းဆိုင်ရာ လုပ်ထုံးလုပ်နည်း မိတ္တူတစ်စောင်ကို ပေးအပ်မည်ဖြစ်သည်။ OCC တွေ့ရှိချက်များ ပြန်လည်သုံးသပ်ခြင်းလုပ်ငန်းစဉ်ဆိုင်ရာ အချက်အလက်များသည် တိုင်ကြားစာများတွင် ပါရှိရမည်။ OCC တွေ့ရှိချက်များ ပြန်လည်သုံးသပ်ခြင်းဆိုင်ရာ လုပ်ငန်းစဉ်များကို တောင်းဆိုမှုအရလည်း ရရှိနိုင်ပါသည်။
- (2) ကလေးစောင့်ရှောက်ရေးရုံးသည် OCC ၏ ထင်မြင်ယူဆချက်အရ ကလေးများအား ရုပ်ပိုင်းဆိုင်ရာ သို့မဟုတ် စိတ်ပိုင်းဆိုင်ရာ အနိုင်ကျင့်စော်ကားမှု သို့မဟုတ် ကျန်းမာရေး၊ ဘေးကင်းရေး သို့မဟုတ် ပျော်ရွှင်မှုကို သိသိသာသာ ခြိမ်းခြောက်မှုရှိစေသည့် အန္တရာယ်မှ ကာကွယ်ရန် လိုအပ်သည့်အခါတွင် ကြိုတင်အကြောင်းကြားဘဲ ကလေးစောင့်ရှောက်ရေး မှတ်ပုံတင်ခြင်းကို ချက်ချင်း ဆိုင်းငံ့နိုင်သည်။ စုံစမ်းစစ်ဆေးမှု မပြီးဆုံးမီ ယင်းကဲ့သို့ အရေးယူဆောင်ရွက်မှုကို ပြုလုပ်နိုင်ပါသည်။
- (3) မှတ်ပုံတင်ခြင်း ဆိုင်းငံ့ခံထားရသော စောင့်ရှောက်မှုပေးသူသည် ဆိုင်းငံ့ခြင်းအကြောင်းကို မိဘအားလုံးထံ နှုတ်ဖြင့်ဖြစ်စေ၊ စာဖြင့်ဖြစ်စေ ချက်ချင်းအကြောင်းကြားရမည်။
- (4) မှတ်ပုံတင်ခြင်း ဆိုင်းငံ့ခံထားရသော စောင့်ရှောက်မှုပေးသူတစ်ဦးသည် ကလေးတစ်ဦးစီအတွက် မိဘ(များ) သို့မဟုတ် တရားဝင်အုပ်ထိန်းသူ(များ)၏ အမည်များ၊ အလုပ်နှင့် အိမ်ဖုန်းနံပါတ်များနှင့် လိပ်စာအားလုံးကို OCC အား ချက်ချင်းပေးရပါမည်။
- (5) မှတ်ပုံတင်ခြင်း ဆိုင်းငံ့ခံထားရသော စောင့်ရှောက်မှုပေးသူတစ်ဦးသည် ဆိုင်းငံ့ထားချိန်ကာလအတွင်း ဆိုင်းငံ့ထားခြင်းအကြောင်းကို မိဘများနှင့် အခြားသူများ မြင်နိုင်သည့် အိမ်တွင် ကပ်ထားရမည်ဖြစ်သည်။
- (6) ကလေးများကို ကာကွယ်ရန် လိုအပ်ပါက OCC သည် ငြင်းဆိုခြင်း၊ ဆိုင်းငံ့ခြင်း သို့မဟုတ် ပြန်လည်ရုပ်သိမ်းခြင်းဆိုင်ရာ အရေးယူဆောင်ရွက်မှုများကို လူသိရှင်ကြား အသိပေးနိုင်ပါသည်။ သတိပေးချက်အမျိုးအစားသည် အခြေအနေတစ်ခုချင်းပေါ်တွင် မူတည်ပါမည်။
- (7) စောင့်ရှောက်မှုပေးသူမှ ကြားနာရန် မတောင်းဆိုဘဲ ဆိုင်းငံ့ခြင်းကို ဖြစ်စေခဲ့သည့် အခြေအနေများကို ပြုပြင်တည့်မတ်ခြင်းမရှိပါက မှတ်ပုံတင်ခြင်းကို ပြန်လည်ရုပ်သိမ်းရမည်။
- (8) မှတ်ပုံတင်ထားသော မိသားစုကလေးစောင့်ရှောက်ရေးအိမ်သည် သတ်မှတ်ချက်များနှင့် ကိုက်ညီစေရန်၊ တောင်းဆိုထားသော အချက်အလက်များကို OCC အား ပေးရန်၊ စစ်ဆေးမှုကို ခွင့်ပြုရန်၊ ချို့ယွင်းချက်များကို ပြုပြင်တည့်မတ်ရန် ပျက်ကွက်ပါက သို့မဟုတ် စောင့်ရှောက်ခံ ကလေးများ၏ ကျန်းမာရေး၊ ဘေးကင်းရေး သို့မဟုတ် ပျော်ရွှင်မှုကို အန္တရာယ်ဖြစ်စေသော နည်းလမ်းဖြင့် ၎င်းကို လည်ပတ်လုပ်ဆောင် သို့မဟုတ် ထိန်းသိမ်းထားပါက မှတ်ပုံတင်ခြင်းကို ငြင်းပယ်ခြင်း သို့မဟုတ် ပြန်လည်ရုပ်သိမ်းခြင်း ဖြစ်နိုင်သည်။

- (9) မှတ်ပုံတင်ခြင်း ငြင်းပယ်ခံထားရသော သို့မဟုတ် ပြန်လည်ရုပ်သိမ်းခံထားရသော မှတ်ပုံတင်ထားသည့် မိသားစုကလေးစောင့်ရှောက်ရေးအိမ်သည် ပိတ်သိမ်းခြင်းအကြောင်း မိဘအားလုံးကို ချက်ချင်းအကြောင်းကြားရမည်ဖြစ်ပြီး ပိတ်သိမ်းခြင်းဆိုင်ရာ သတိပေးချက်ကို မိဘများနှင့် အခြားသူများ မြင်နိုင်သည့်နေရာတွင် ကပ်ထားရမည်။ သတိပေးစာကို အနည်းဆုံး 2 ပတ်အထိ ကပ်ထားရမည်။
- (10) စောင့်ရှောက်မှုပေးသူသည် အခန်း 183၊ အော်ရီဂွန် ပြင်ဆင်ထားသော အတည်ပြုဥပဒေပါ ပြဋ္ဌာန်းချက်များအရ မှတ်ပုံတင်ခြင်းကို ငြင်းပယ်ရန်၊ ဆိုင်းငံ့ရန် သို့မဟုတ် ပြန်လည်ရုပ်သိမ်းရန် မည်သည့်ဆုံးဖြတ်ချက်ကိုမဆို အယူခံဝင်ပိုင်ခွင့်ရှိသည်။
- (11) မှတ်ပုံတင်ခြင်းကို ငြင်းပယ်ရန်၊ ဆိုင်းငံ့ရန် သို့မဟုတ် ရုပ်သိမ်းရန် OCC မှ လုပ်ဆောင်သည့် မည်သည့်အရေးယူမှုကိုမဆို ပြည်သူ့ဝန်ဆောင်မှုများဌာန၊ USDA ကလေးစောင့်ရှောက်မှု အစားအသောက် အစီအစဉ်နှင့် ကလေးစောင့်ရှောက်ရေး ရင်းမြစ်နှင့် လွှဲပြောင်းစနစ်သို့ တိုင်ကြားနိုင်ပါသည်။
- (12) ဤအကြောင်းရင်းများ (ဥပမာ- ကျန်းမာရေးနှင့် ဘေးကင်းရေးဆိုင်ရာ စိုးရိမ်မှုများ၊ ရာဇဝတ်မှု သို့မဟုတ် ကလေးသူငယ် အနိုင်ကျင့်စော်ကားမှုနှင့် လျစ်လျူရှုမှုတွင် ပါဝင်ပတ်သက်မှု) ကြောင့် မှတ်ပုံတင်ခြင်းကို ငြင်းပယ်ခံထားရသော သို့မဟုတ် အကြောင်းရင်းကြောင့် ပြန်လည်ရုပ်သိမ်းခံရသော စောင့်ရှောက်မှုပေးသူတစ်ဦးသည် ပိတ်သိမ်းသည့်ရက်စွဲမှစ၍ 5 နှစ်ကြာအထိ ပြန်လည်လျှောက်ထားရန် အရည်အချင်းမပြည့်မီပါ။
- (13) OCC က ကလေးအပေါ် ဆိုးရွားသောထိခိုက်မှုရှိစေနိုင်သည့် အပြုအမူဖြစ်ကြောင်း ဆုံးဖြတ်ထားလျက် နောက်ဆုံးအမှုရပ်စဲခြင်း မရှိသေးသော မည်သည့်ပြစ်မှုအတွက်မဆို CBR တွင် စာရင်းသွင်းထားသူတစ်ဦးဦးသည် တရားစွဲခံ၊ ဖမ်းဆီးခံ သို့မဟုတ် ဝရမ်းထုတ်ပြန်ခံထားရပြီး ထိုသူသည် အလုပ်ဆက်လုပ်နေပါက၊ နေအိမ်တွင် အလုပ်လုပ် သို့မဟုတ် နေထိုင်ပါက သို့မဟုတ် အိမ်ရှိ ကလေးကို ကြည့်ရှုခွင့်ရှိပါက တရားစွဲဆိုမှု၊ ဖမ်းဆီးမှု သို့မဟုတ် ဝရမ်းကို ဖြေရှင်းပြီးသည့်အချိန်ထိ မှတ်ပုံတင်ခြင်းကို ငြင်းပယ်နိုင် သို့မဟုတ် ဆိုင်းငံ့နိုင် သို့မဟုတ် ပြန်လည်ရုပ်သိမ်းနိုင်ပါသည်။
- (14) OAR 414-205-0040 တွင် ဖော်ပြထားသော လူတစ်ဦးတစ်ယောက်တွင် ကလေးအပေါ် အနိုင်ကျင့်စော်ကားမှုနှင့် လျစ်လျူရှုမှုမှတ်တမ်း သို့မဟုတ် အမှုဖွင့်ထားသော ကလေးအပေါ် အနိုင်ကျင့်စော်ကားမှုနှင့် လျစ်လျူရှုမှု သို့မဟုတ် CBR မှ ထိုပုဂ္ဂိုလ်အား တာဝန်ထမ်းဆောင်ခြင်းမှ ပိတ်ပင်ထားနိုင်သည့် တရားဥပဒေဆိုင်ရာ အမှုကိစ္စတစ်ခု ရှိပါက မှတ်ပုံတင်ခြင်းကို ငြင်းပယ်နိုင်၊ ဆိုင်းငံ့နိုင် သို့မဟုတ် ပြန်လည်ရုပ်သိမ်းနိုင်ပါသည်။
- (15) ဤစည်းမျဉ်းများ သို့မဟုတ် ဤစည်းမျဉ်းများအောက်ရှိ အသိအမှတ်ပြုလက်မှတ်ဆိုင်ရာ စည်းကမ်းသတ်မှတ်ချက်များကို ချိုးဖောက်ပါက ချိုးဖောက်မှုတစ်ခုလျှင် \$750 အထိ တရားမဒဏ်ငွေချမှတ်ခံရနိုင်သည်။
- (16) ကလေးစောင့်ရှောက်ရေးရုံး (OCC) သည် စာရင်းသွင်းထားသည့် အဆောက်အအုံတစ်ခုတွင် သို့မဟုတ် ORS 329A.250 မှ 329A.450 ၏ သတ်မှတ်ချက်များကို ချိုးဖောက်၍ လုပ်ငန်းဆောင်ရွက်နိုင်သော အဆောက်အအုံတစ်ခုတွင် စွပ်စွဲထားသောတိုင်ကြားချက်တစ်ခုကို စုံစမ်းစစ်ဆေးသည့်အခါတိုင်း OCC သည်-
 - (a) နည်းပညာဆိုင်ရာအကူအညီများကို အလျဉ်းသင့်သလို ပံ့ပိုးပေးရမည်၊
 - (b) ခိုင်လုံသော၊ သက်သေမပြနိုင်သော သို့မဟုတ် ခိုင်လုံမှုမရှိသော တွေ့ရှိချက်တစ်ခုဖြင့် အဆောက်အအုံသို့ တိုင်ကြားချက်အရ လာရောက်မည်ဖြစ်ကြောင်း အကြောင်းကြားစာ ပေးပို့ရမည်၊
 - (c) OCC သည် တရားမပြစ်ဒဏ်များ၊ ငြင်းဆိုမှုများ၊ ပြန်လည်ရုပ်သိမ်းမှုများ သို့မဟုတ် ဆိုင်းငံ့မှုများ အကန့်အသတ်မရှိ အပါအဝင် နောက်ထပ်တရားဝင်အရေးယူဆောင်ရွက်မှုများ သင့်လျော်မှုရှိ၊ မရှိကို အောက်ပါတို့အပေါ်မူတည်၍ အကဲဖြတ်ရမည်-
 - (A) စည်းမျဉ်းတစ်ခုတည်းကိုပင် ယခင်က ချိုးဖောက်ခဲ့သည့် အကြိမ်အရေအတွက် သို့မဟုတ်
 - (B) စည်းကမ်းဖောက်ဖျက်ခြင်းဆိုင်ရာ အခြေအနေများ။

- (17) OAR-414-205-0010(30) တွင် သတ်မှတ်ထားသည့်အတိုင်း ပြင်းထန်သောချိုးဖောက်မှုအတွက် စောင့်ရှောက်မှုပေးသူသည် ချိုးဖောက်မှုတစ်ခုစီအတွက် \$750 ထက်မပိုသော တရားမဒဏ်ငွေကျခံရနိုင်သည်။
- (18) မပြင်းထန်သော ချိုးဖောက်မှုတစ်ခုအတွက် စောင့်ရှောက်မှုပေးသူသည် ချိုးဖောက်မှုတစ်ခုစီအတွက် တရားမဒဏ်ငွေ \$250 ကျခံရနိုင်သည်။
- (19) ကလေးစောင့်ရှောက်ရေးဂေဟာတစ်ခုသည် အသိအမှတ်ပြုလက်မှတ်၏ စည်းကမ်းသတ်မှတ်ချက်များကို ချိုးဖောက်၍ လုပ်ငန်းဆောင်ရွက်သည့် နေ့ရက်တိုင်းသည် စည်းမျဉ်းများကို သီးခြားချိုးဖောက်ခြင်းဖြစ်သည်။
- (20) ကလေးစောင့်ရှောက်ရေးရုံးမှ အသိအမှတ်ပြုမထားသော အိမ် သို့မဟုတ် ဂေဟာတွင် လိုင်စင်ဖြင့် ကလေးပြုစုစောင့်ရှောက်ပေးသည့် တစ်ဦးတစ်ယောက် သို့မဟုတ် အဖွဲ့အစည်းသည် အသိအမှတ်မပြုထားသော ဂေဟာကို လည်ပတ်သည့် တစ်ရက်လျှင် ဒေါ်လာ 1,500 ထက်မပိုသော တရားမဒဏ်ငွေ ချမှတ်ခံရနိုင်သည်။
- (21) စည်းကမ်းချိုးဖောက်မှုတစ်ကြိမ်နှင့် အထက်အတွက် တရားမဒဏ်ငွေချမှတ်ရန် ကလေးစောင့်ရှောက်ရေးရုံး (OCC) ၏ ဆုံးဖြတ်ချက်မည်သို့ပင်ဖြစ်စေကာမူ OCC သည် စည်းမျဉ်းတစ်ခုတည်းကို ချိုးဖောက်မှု သို့မဟုတ် ချိုးဖောက်မှုများအတွက် အသိအမှတ်ပြုလက်မှတ်ကို ငြင်းဆိုရန်၊ ဆိုင်းငံ့ရန် သို့မဟုတ် ပြန်လည်ရုပ်သိမ်းရန်လည်း အရေးယူဆောင်ရွက်နိုင်ပါသည်။
- (22) စောင့်ရှောက်မှုပေးသူသည် အခန်း 183၊ အော်ရီဂွန်၏ ပြင်ဆင်ထားသော အတည်ပြုဥပဒေပါ ပြဋ္ဌာန်းချက်များအရ တရားမဒဏ်ငွေချမှတ်ရန် မည်သည့်ဆုံးဖြတ်ချက်ကိုမဆို အယူခံဝင်ပိုင်ခွင့်ရှိသည်။
- (23) ကလေးစောင့်ရှောက်ရေးရုံးမှ ပုံသေ နောက်ဆုံးအမိန့် သို့မဟုတ် မဟုတ်မမှန်ကြောင်း ငြင်းဆိုထားသည့် အမှုကြားနာပြီးနောက် နောက်ဆုံးအမိန့် ထုတ်ပြန်ခဲ့သည့် တရားမဒဏ်ငွေကို ပေးဆောင်ရန် ပျက်ကွက်ခြင်းသည် ဂေဟာ၏ အသိအမှတ်ပြုလက်မှတ်ကို ငြင်းပယ်ခြင်း သို့မဟုတ် ရုပ်သိမ်းခြင်းအတွက် အကြောင်းပြချက် ဖြစ်စေရမည်။